

দশম অধ্যায়

তৰংগ পোহৰবিজ্ঞান

(Wave Optics)



10.1 পৰিচয় (Introduction)

1637 চনত ডেকাৰ্টেই (Descartes) পোহৰৰ কণিকা তত্ত্ব (corpuscular model of light) আগবঢ়ায়; আৰু এই তত্ত্বটোৰ সহায়ত তেওঁ স্নেলৰ নীতিটো (Snell's law) প্রতিষ্ঠা কৰে। এই তত্ত্বটোৰ সহায়ত তেওঁ পোহৰৰ প্রতিফলন আৰু প্রতিসৰণৰ পৰিঘটনা দুটা ব্যাখ্যা কৰাত সক্ষম হয়। পোহৰৰ প্রতিসৰণ ব্যাখ্যা কৰিবলৈ যাওঁতে দেখা গ'ল যে পোহৰে লঘুতৰৰ পৰা ঘনতৰ মাধ্যমত প্ৰৱেশ কৰোতে বশ্মিটো অভিলম্বৰ কাষ চাপি আহে কাৰণ ঘনতৰ মাধ্যমত পোহৰৰ বেগ অধিক হয়। ডেকাৰ্টেৰ এই তত্ত্বটোক আইজাক নিউটনে পোহৰবিজ্ঞান (OPTICKS) বোলা তেওঁ ৰচনা কৰা পুথিখনত অধিক বিস্তৃত ৰূপত আলোচনা কৰিছিল। এই পুথিখন বৌদ্ধিক সমাজত ইমানেই জনপ্ৰিয় হৈ উঠিছিল যে পিচলৈ মানুহে নিউটনকে পোহৰৰ কণিকা তত্ত্বৰ জনক বুলি ধৰি ল'লে।

1678 চনত হলেণ্ডৰ পদাৰ্থবিজ্ঞানী খ্ৰীষ্টিয়ান হাইজেন্সে (Christiaan Huygens) পোহৰৰ তৰংগ তত্ত্বটো আগবঢ়ায়। এই অধ্যয়টোত আমি পোহৰৰ এই চৰিত্ৰটো সম্বন্ধে আলোচনা কৰিম। এই আলোচনাত দেখা যাব যে তৰংগ আৰ্হিটোৰে পোহৰৰ প্রতিফলন আৰু প্রতিসৰণ পৰিঘটনা দুটাৰো শুদ্ধ ব্যাখ্যা দিব পাৰি। তদুপৰি প্রতিসৰণৰ ক্ষেত্ৰত পোহৰৰ বশ্মি এটা প্ৰথম মাধ্যমৰ পৰা দ্বিতীয় মাধ্যমত প্ৰবেশ কৰোতে বশ্মিটো যদি অভিলম্বৰ ওচৰ চাপি যায় তেন্তে দ্বিতীয় মাধ্যমত পোহৰৰ বেগ প্ৰথম মাধ্যমতকৈ কম হ'ব বুলি তৰংগ তত্ত্বই ভৱিষ্যদ্বাণী কৰে। তৰংগ তত্ত্বৰ এই সিদ্ধান্ত কণিকা তত্ত্বই দিয়া সিদ্ধান্তৰ ঠিক বিপৰীত। পিচলৈ পৰীক্ষণমূলকভাবে দেখা গ'ল তৰংগ তত্ত্বৰ সিদ্ধান্তটোহে শুদ্ধ। পোহৰৰ বেগ সম্পৰ্কীয়

এই পৰীক্ষা কৰিছিল 1850 চনত ফুক' (Foucault) নামৰ বিজ্ঞানীগৰাকীয়ে।

বিজ্ঞ সমাজে পোহৰৰ তৰংগ তত্ত্বক প্ৰথম অৱস্থাত গ্ৰহণ কৰা নাছিল। তাৰ মূল কাৰণ আছিল দুটা। প্ৰথমটো হ'ল নিউটনৰ যশস্যা আৰু দ্বিতীয়টো হ'ল তৰংগ সঞ্চালিত হ'বলৈ মাধ্যমৰ প্ৰয়োজন, কিন্তু পোহৰে শূন্যস্থানৰ মাজেৰেও গতি কৰা দেখা যায়। পিচে 1801 চনত টমাছ ইয়ঙৰ (Thomas Young) পোহৰৰ সমাৰোপণৰ (interference) ওপৰত কৰা তেওঁৰ বিখ্যাত পৰীক্ষাটোত এই কথা সন্দেহহীতভাৱে প্ৰতিষ্ঠিত হ'ল যে পোহৰ দৰাচলতে তৰংগ প্ৰকৃতিৰ। পৰীক্ষাটোৰ সহায়ত দৃশ্যমান পোহৰৰ তৰংগদৈৰ্ঘ্যও জোখা হৈছিল। দেখা গৈছিল যে পোহৰৰ তৰংগদৈৰ্ঘ্য তেনেই কম; উদাহৰণ স্বৰূপে হালধীয়া বৰণৰ পোহৰৰ তৰংগদৈৰ্ঘ্য 0.5 nm। তৰংগদৈৰ্ঘ্য ইমান কম (সাধাৰণ লেন্স আৰু দাপোণৰ আকাৰৰ তুলনাত) হোৱাৰ বাবে পোহৰৰ গতিপথ মোটামুটিভাৱে সৰলৰৈখিক বুলি ধৰিব পাৰি। পোহৰৰ গতিপথ সৰলৰৈখিক বুলি ধৰি লৈ কৰা আলোচনাসমূহক জ্যামিতিক পোহৰবিজ্ঞান (geometrical optics) বোলে। এই ধৰণৰ আলোচনা আমি ইয়াৰ পূৰ্বৰ অধ্যায়টোত ইতিমধ্যে কৰিছো। ইয়াত পোহৰৰ তৰংগ ৰূপটোৰ কথা নাভাবি পোহৰৰ গতিপথক বশীভূত বুলি ধৰা হয়; আৰু এই ৰৈখিক পথেৰে শূন্যপ্ৰায় তৰংগদৈৰ্ঘ্যৰে পোহৰ শক্তি সঞ্চালিত হয় বুলি ধৰা হয়।

1801 চনত ইয়ঙে পোহৰৰ সমাৰোপণৰ ওপৰত কৰা পৰীক্ষাটোৰ পৰৱৰ্তী 40 বছৰত সমাৰোপণ আৰু অপৰত্ন (diffraction) সম্বন্ধীয় কেবালানি পৰীক্ষা কৰি চোৱা হয়; আৰু এই পৰীক্ষাসমূহৰ ফলাফলবোৰৰ সন্তোষজনক ব্যাখ্যা পোহৰক তৰংগ হিচাপে ধৰি লৈহে পোৱা যায়। এইদৰে উনৈশ শতিকাৰ মধ্য ভাগলৈ পোহৰৰ তৰংগ তত্ত্ব প্ৰায় প্ৰতিষ্ঠিত হ'ল। এই ক্ষেত্ৰত মাথো এটাই সমস্যা ৰৈ গ'ল: সেই সময়ত ভবা হৈছিল যে তৰংগ সঞ্চালিত হ'বলৈ মাধ্যমৰ প্ৰয়োজন হয়; আৰু সেয়ে যদি হয় তেন্তে পোহৰে শূন্যস্থানেৰে কেনেকৈ গতি কৰে? এই সমস্যাটোৰ সমাধান দিলে মেক্সৱেলে (Maxwell) তেওঁৰ বিদ্যুৎচুম্বকীয় তত্ত্বৰ (electromagnetic theory) সহায়ত। বৈদ্যুতিক আৰু চৌম্বিক পৰিঘটনা সম্পৰ্কীয় কেইটামান নীতি ব্যাখ্যা কৰা এলানি গাণিতিক সূত্ৰ মেক্সৱেলে উদ্ভাৱন কৰিছিল। এই সূত্ৰকেইটা ব্যৱহাৰ কৰি তেওঁ তৰংগৰ সমীকৰণ প্ৰতিষ্ঠা কৰিছিল; আৰু এই সমীকৰণৰ ভিত্তিত তেওঁ বিদ্যুৎচুম্বকীয় তৰংগৰ অস্তিত্বৰ ভবিষ্যদ্বাণী কৰিছিল। এই তৰংগ-সমীকৰণৰ পৰাই মেক্সৱেলে শূন্যস্থানত বিদ্যুৎচুম্বকীয় তৰংগৰ বেগ তাত্ত্বিকভাৱে গণনা কৰি উলিয়ালে; আৰু তেওঁ মন কৰিলে যে এই বেগ পৰীক্ষামূলকভাৱে নিৰ্দ্ধাৰণ কৰা শূন্যস্থানত পোহৰৰ বেগৰ সমান। ইয়াৰ পৰাই মেক্সৱেলে এই সিদ্ধান্ত উপনীত হ'ল যে পোহৰ নিশ্চয় এবিধ বিদ্যুৎচুম্বকীয় তৰংগ। মেক্সৱেলে লগতে ক'লে যে সংলগ্ন বৈদ্যুতিক আৰু চৌম্বিক ক্ষেত্ৰৰ পৰিবৰ্তনৰ ফলত পোহৰৰ তৰংগৰ সৃষ্টি হয়। পৰিবৰ্তনশীল বৈদ্যুতিক ক্ষেত্ৰই সময় আৰু স্থান সাপেক্ষে পৰিবৰ্তন ঘটা চৌম্বিক ক্ষেত্ৰ এখনৰ সৃষ্টি কৰে, আৰু পৰিবৰ্তনশীল চৌম্বিক ক্ষেত্ৰই সময় আৰু স্থান সাপেক্ষে পৰিবৰ্তনহোৱা বৈদ্যুতিক ক্ষেত্ৰ সৃষ্টি কৰে। এই দুই পৰিবৰ্তনশীল বৈদ্যুতিক আৰু চৌম্বিক ক্ষেত্ৰই কোনো মাধ্যমৰ লগতে শূন্যস্থানেৰেও বিদ্যুৎচুম্বকীয় তৰংগৰ (বা পোহৰ তৰংগৰ) সৃষ্টি কৰে।

এই অধ্যায়ত আমি পোনতে পোহৰৰ তৰংগবাদ সম্বন্ধীয় হাইজেন্সৰ নীতিটো আলোচনা কৰিম, আৰু ইয়াৰ সহায়ত পোহৰৰ প্ৰতিফলন আৰু প্ৰতিসৰণৰ সূত্ৰকেইটা সাব্যস্ত কৰিম। তাৰ পিছত 10.4 আৰু

বিদ্যুৎচুম্বকীয় তৰংগৰ অস্তিত্ব মেক্সৱেলে 1855 চনতেই ভবিষ্যদ্বাণী কৰিছিল; আৰু ইয়াৰ বহু বছৰ পিচতহে (প্ৰায় 1890 চনত) হেইনৰিখ হাৰ্জে (Heinrich Hertz) পৰীক্ষাগাৰত ৰেডিঅ' তৰংগ উৎপন্ন কৰিছিল। জগদীশ চন্দ্ৰ বসু (Jagadish Chandra Bose) আৰু গুগলিয়েল্ম মাৰ্কনি (Guglielmo Marconi) হাজীয়া তৰংগৰ ব্যৱহাৰিক ক্ষেত্ৰত প্ৰয়োগ কৰে।

10.5 দফাত তৰংগৰ অধ্যৰোপণৰ (superposition) ফলত সৃষ্টি হোৱা সমাৰোপণ পৰিঘটনাৰ বিষয়ে আলোচনা কৰিম। হাইজেন্স-ফ্ৰেনেল নীতিৰ (Huygens-Fresnel principle) ওপৰত প্ৰতিষ্ঠিত অপবৰ্তন পৰিঘটনাৰ বিষয়ে আমি 10.6 দফাত আলোচনা কৰিম। শেষত, 10.7 দফাত আমি আলোচনা কৰিম সমবৰ্তনৰ (polarisation) বিষয়ে—এই পৰিঘটনাটো একমাত্ৰ অনুপ্ৰস্তুত তৰংগৰ ক্ষেত্ৰতহে দেখা যায়।

পোহৰে সৰল ৰেখাৰে গতি কৰে নেকি ?

ষষ্ঠ শ্ৰেণীত থাকোতে তোমালোকক কোৱা হৈছিল যে পোহৰে সৰল ৰেখাত গতি কৰে। দ্বাদশ শ্ৰেণীত গম পালো যে পোহৰে সৰল ৰেখাৰে গতি নকৰে! এই দুটা সম্পূৰ্ণ বিপৰীত ধৰণৰ কথাই তোমালোকক নিশ্চয় বিমোৰত পেলাইছে, নহয় জানো?

নিম্ন শ্ৰেণীত তোমালোকক শিক্ষকে প্ৰদৰ্শন কৰা পোহৰৰ সম্পৰ্কীয় পৰীক্ষা এটা মনত পেলোৱাচোন। তিনিখন কাৰ্ডব'ৰ্ডত তিনিটা সূক্ষ্ম বিন্ধা কৰা হৈছিল। কাৰ্ডব'ৰ্ডকেইখনৰ বিন্ধা তিনিটা একে সৰলৰেখাত ৰাখি এফালে এডাল জলন্ত মমবাটিৰ শিখাটো বিপৰীত ফালে থকা অন্তিম বিন্ধাটোৰে চাবলৈ চেষ্টা কৰিছিল। কাৰ্ডব'ৰ্ড তিনিখনৰ কোনোবা এখনকো যদি কিঞ্চিৎ ইফাল-সিফাল কৰি দিয়া হয় তেন্তে শিখাটো নেদেখা হৈ পৰে। এই পৰীক্ষাটোৰ শেষত শিক্ষকে নিশ্চয় তোমালোকক কৈছিল যে ইয়াৰ দ্বাৰাই প্ৰমাণ হয় পোহৰে সৰলৰেখাত গতি কৰে।

এই পুথিখনৰ দুটা ভ্ৰমিক অধ্যায়ৰ প্ৰথমটো ৰশ্মি পোহৰবিজ্ঞান সম্পৰ্কীয় আৰু পিছৰটো তৰংগ পোহৰবিজ্ঞানৰ ওপৰত। ৰশ্মি পোহৰবিজ্ঞানত দাপোণ, লেন্স, প্ৰতিফলন, প্ৰতিসৰণ, ইত্যাদি আলোচনা কৰা হয়, আৰু এই আলোচনাৰ ভিত্তি হ'ল পোহৰৰ সৰলৰৈখিক গতি। আনহাতে পোহৰৰ তৰংগ সম্পৰ্কীয় অধ্যয়নটোত তোমালোকক কোৱা হৈছে পোহৰে তৰংগৰ ৰূপতহে গতি কৰে। ই তাৰ গতিপথত থকা বাধাৰ কাণেৰে বেঁকা হৈয়ো গতি কৰিব পাৰে; আৰু ইয়াৰ ফলত পোহৰৰ সমাৰোপণ, অপবৰ্তন, ইত্যাদি পৰিঘটনাবোৰ দেখিবলৈ পোৱা যায়।


দৃশ্যমান পোহৰৰ তৰংগদৈৰ্ঘ্য প্ৰায় আধা মাইক্ৰ'মিটাৰ। গতিপথত যদি এই আকাৰৰ বস্তু এটা স্থাপন কৰা হয় তেন্তে পোহৰে ইয়াৰ কাষেৰে বক্ৰ পথেৰেও গতি কৰিবলৈ সক্ষম হয়। ফলত বস্তুটোৰ পিছফালৰ পৰাও আপতিত পোহৰখিনি দেখিবলৈ পোৱা যায়। অৰ্থাৎ পোহৰৰ ৰশ্মি এটাৰ বাটত যদি মাইক্ৰ'মিটাৰ আকাৰৰ বস্তু এটা ৰখা হয় সেই বস্তুটোৱে ৰশ্মিটোত তাৰ ঠিক পিছৰ অঞ্চলটোত প্ৰৱেশ কৰাত বাধা দিবলৈ সক্ষম নহ'ব। আনহাতে বস্তুটোৰ আকাৰ ইয়াতকৈ যথেষ্ট ডাঙৰ হ'লে ৰশ্মিটোৱে বস্তুটোৰ কাণেৰে বেঁকা হৈ তাৰ পিছৰ অঞ্চলটোত প্ৰৱেশ কৰিব নোৱাৰিব। ফলত সেই অঞ্চলত পোহৰৰ প্ৰৱেশ নঘটিব।

এয়া তৰংগৰ সাধাৰণ ধৰ্ম; আৰু এই বক্ৰ গতি শব্দ তৰংগৰ ক্ষেত্ৰতো পৰিলক্ষিত হয়। আমি কথা কওঁতে সৃষ্টি হোৱা শব্দৰ তৰংগদৈৰ্ঘ্য 50 cm ৰ পৰা 1 m পৰ্য্যন্ত হয়। এনে শব্দৰ গতি পথত কেইমিটাৰমান দৈৰ্ঘ্য, প্ৰস্থ বা বেধৰ বস্তু এটা থলে শব্দই বস্তুটোৰ কাষেৰে বেঁকা হৈ গৈ তাৰ পিছফালৰ অংশত প্ৰৱেশ কৰিবলৈ সক্ষম হয়। পিছে বস্তুটোৰ আকাৰ যদি কেইশ মিটাৰমান হয়— যেনে এখন পাহাৰ— তেন্তে শব্দই ওপৰোক্ত বক্ৰ গতিটো কৰিব নোৱাৰা হয়, আপতিত শব্দৰ অধিকাংশই প্ৰতিফলিত হৈ প্ৰতিধ্বনিৰ সৃষ্টি কৰে।


এইখিনিতে প্ৰশ্ন হয়ঃ আমি আগতে উল্লেখ কৰা নিম্ন শ্ৰেণীৰ পোহৰৰ পৰীক্ষাটোৰ ব্যাখ্যা কি? তিনিখন কাৰ্ডব'ৰ্ডৰ কোনোবা এখনক যেতিয়া আমি বিচ্যুত কৰোঁ সেই বিচ্যুতিৰ পৰিমাণ কেইমিলিমিটাৰ মান হয়। এই বিচ্যুতি পোহৰৰ তৰংগদৈৰ্ঘ্যতকৈ বহু বেছি। সেয়ে মমৰ শিখাটো আনটো প্ৰান্তৰ পৰা দেখা নাযায়। এই বিচ্যুতিটো যদি আমি কেনেকৈ কেইমাইক্ৰ'মিটাৰ মানৰ ভিতৰত ৰাখিব পাৰো তেন্তে পোহৰৰ অপবৰ্তনৰ ফলত শিখাটো আনটো প্ৰান্তৰে দৃশ্যমান হ'ব।

অৰ্থাৎ আমি ৰগৰ কৰি ক'ব পাৰো যে পোহৰে নিম্ন শ্ৰেণীৰ পৰা দ্বাদশ শ্ৰেণীলৈ আহোঁতে কেনেকৈ বক্ৰ পথেৰে গতি কৰিব লাগে সেয়া শিকি উঠে!

10.2 হাইজেন্স নীতি (Huygens Principle)



চিত্র 10.1 (a) বিন্দু উৎসৰ পৰা অপসাৰিত গোলাকাৰ তৰংগসন্মুখ।




চিত্র 10.1 (b) উৎসৰ পৰা দূৰত গোলাকাৰ তৰংগ ক্ষুদ্র অংশ একোটাক সমতল তৰংগ বুলি ধৰি ল'ব পাৰি।

আলোচনাৰ আৰম্ভণিতে আমি তৰংগসন্মুখৰ (wavefront) ধাৰণাটো বুজিবলৈ চেষ্টা কৰিমহঁক। পুখুৰীত শিল এটা পেলাই দিলে যি বিন্দুত শিলে পানীৰ পৃষ্ঠক স্পৰ্শ কৰে তাক কেন্দ্ৰ কৰি চাৰিওদিশে পানীৰ তৰংগৰ সৃষ্টি হয়। কোনো এটা মুহূৰ্তত যদি পৃষ্ঠখনৰ এক আলোকচিত্ৰ লোৱা হয় তেন্তে পানীৰ পৃষ্ঠত কিছুমান এককেন্দ্ৰিক বৃত্তাকাৰ আঙুঠি দেখিবলৈ পোৱা যাব? তৰংগ সৃষ্টি হয় পানী পৃষ্ঠৰ কণিকাবোৰে কৰা স্পন্দন গতিৰ বাবে। আঙুঠিত অৱস্থিত কণিকাবোৰৰ বিচ্যুতি সৰ্বাধিক। একোটা আঙুঠিত অৱস্থিত কণিকাবোৰ উৎসৰ পৰা সমদূৰত্বত থাকে। এই কণিকাবোৰক স্পন্দনৰ একেটা দশাত (phase) থকা বুলি কোৱা হয়। স্পন্দনৰ একে দশাত থকা কণিকাবোৰক সংযোগ কৰা পৃষ্ঠখনক এটা তৰংগসন্মুখ বুলি কোৱা হয়। অৰ্থাৎ, তৰংগসন্মুখ হ'ল এক নিৰ্দিষ্ট দশাবিশিষ্ট পৃষ্ঠ। তৰংগসন্মুখ এটাই উৎসৰ পৰা আঁতৰলৈ যি দ্ৰুতিৰে গতি কৰে তাকেই তৰংগটোৰ দ্ৰুতি বোলে। তৰংগই কঢ়িয়াই নিয়া শক্তি তৰংগসন্মুখৰ লম্বদিশত গতি কৰে।

বিন্দু-উৎস এটাই যদি তাৰ চাৰিও দিশে সুসমভাবে তৰংগ নিৰ্গত কৰে তেন্তে উৎসটোৰ পৰা সমদূৰত্বত থকা সমবিস্তাৰযুক্ত আৰু একে দশাত থকা বিন্দুসমূহক আৱৰি ৰখা বক্ৰ পৃষ্ঠবোৰ হ'ব একো একোটা গোলক; আৰু ইহঁতক গোলাকাৰ তৰংগসন্মুখ (spherical wave front) বা চমুকৈ গোলাকাৰ তৰংগ বোলা হয়। এনে তৰংগসন্মুখ 10.1(a) চিত্ৰত দেখুওৱা হৈছে। উৎসৰ পৰা বহু দূৰত এনে গোলক এটাৰ ক্ষুদ্র অংশ বিশেষক সমতল পৃষ্ঠ বুলি ধৰিব পাৰি। এনে সমতল পৃষ্ঠক সমতল তৰংগ (plane wave) বোলে [চিত্র 10.1(b)]

কোনো এটা তৰংগসন্মুখৰ আকৃতি যদি আমি $t = 0$ সময়ত জানো, তেন্তে হাইজেন্স নীতিৰ সহায়ত আমি সেই তৰংগসন্মুখটোৰ আকৃতি তাৰ পিছৰ যিকোনো এটা মুহূৰ্ত t ত নিৰ্দ্ধাৰণ কৰিব পাৰো। অৰ্থাৎ হাইজেন্স নীতিটো মূলতে এটা জ্যামিতিক পদ্ধতি। ধৰা $F_1 F_2$ (চিত্র 10.2) হ'ল $t = 0$ মুহূৰ্তত এটা অপসাৰী আৰু গোলাকাৰ তৰংগৰ একাংশ। হাইজেন্সৰ মতে তৰংগসন্মুখটোৰ প্ৰতিটো বিন্দুৰে একো- একোটা গৌণ উৎসৰ দৰে আচৰণ কৰে; আৰু এনে গৌণ উৎসৰ পৰা ওলাই অহা গৌণ তৰংগবোৰ চাৰিও দিশে মূল তৰংগটোৰ সমান বেগেৰে প্ৰসাৰিত হৈ পৰে। আটাইবোৰ গৌণ তৰংগক সংযোগ কৰাকৈ যদি এখন স্পৰ্শক পৃষ্ঠ অঁকা হয় তেন্তে সেই পৃষ্ঠখনে পৰবৰ্তী মুহূৰ্ত এটাত মূল তৰংগসন্মুখটোৰ



চিত্র 10.2 $F_1 F_2$ হ'ল (O কেন্দ্ৰ সাপেক্ষে) $t = 0$ মুহূৰ্তত সৃষ্টি হোৱা গোলাকাৰ তৰংগ সন্মুখ। $F_1 F_2$ ৰ প্ৰতিটো বিন্দুৰ পৰা ওলাই অহা গৌণ তৰংগসমূহক সংযোগ কৰা স্পৰ্শক পৃষ্ঠখনে $G_1 G_2$ অগ্ৰগামী তৰংগসন্মুখটো বুজাইছে। পশ্চাদমুখী $D_1 D_2$ তৰংগসন্মুখ প্ৰকৃততে নাথাকে।

নতুন অৱস্থান এটা নিৰ্দেশ কৰিব।

ইয়াৰ পৰাই ধৰিব পাৰি যে আমি যদি $t = \tau$ মুহূৰ্তত তৰংগসন্মুখটোৰ আকৃতি নিৰ্দ্ধাৰণ কৰিবখোজো তেন্তে গোলাকাৰ মুখ্য তৰংগটোৰ প্ৰতিটো বিন্দুৰ পৰা $v\tau$ ব্যাসাৰ্দ্ধৰ একো-একোটা গোলক অংকন কৰিব লাগিব। ইয়াত v হ'ল মাধ্যমটোত তৰংগৰ বেগ। অংকন কৰা গোলকবোৰৰ ওপৰত অঁকা স্পৰ্শক তলখনে $t = \tau$ মুহূৰ্তত তৰংগসন্মুখটোৰ নতুন অৱস্থান নিৰ্দেশ কৰিব। চিত্ৰত (10.2) দেখুওৱা G_1G_2 নতুন তৰংগসন্মুখটো কেন্দ্ৰ সাপেক্ষে আন এটা গোলাকাৰ তৰংগসন্মুখ।

ওপৰোক্ত পদ্ধতিত এটা আসোঁৱাহ আছে। সেয়া হ'ল (10.2) চিত্ৰত দেখুওৱাৰ দৰে এই ক্ষেত্ৰত আমি এটা পশ্চাদগামী D_1D_2 তৰংগসন্মুখো পাওঁ। হাইজেন্সৰ মতে গৌণ তৰংগবোৰৰ বিস্তাৰ সন্মুখৰ দিশে সৰ্বোচ্চ আৰু পশ্চাৎ দিশে শূন্য। এই ধাৰণাটো ব্যৱহাৰ কৰি হাইজেন্সে পশ্চাদতৰংগৰ অনুপস্থিতি ব্যাখ্যা কৰিবলৈ সক্ষম হ'ল যদিও দৰাচলতে তেওঁৰ এই ধাৰণাটোৰ আঁৰত কোনো যুক্তি দেখা নাযায়। পিচে ইয়াৰ পৰৱৰ্তী কালত বিকশিত তৰংগৰ আধুনিক তত্ত্বই পশ্চাদতৰংগৰ অনুপস্থিতিৰ সন্তোষজনক ব্যাখ্যা আগবঢ়াবলৈ সক্ষম হ'ল।

একে পদ্ধতিৰে হাইজেন্সৰ নীতি ব্যৱহাৰ কৰি আমি মাধ্যম এটাৰে আগবাঢ়ি গৈ থকা সমতল তৰংগ এটাৰ আকৃতি নিৰ্ণয় কৰিব পাৰো (চিত্ৰ 10.3)।

10.3 হাইজেন্সৰ নীতিৰ দ্বাৰা সমতল তৰংগৰ প্ৰতিসৰণ আৰু প্ৰতিফলনৰ ব্যাখ্যা (Refraction and Reflection of plane Waves Using Huygens Principle)

10.3.1 সমতল তৰংগৰ প্ৰতিসৰণ (Refraction of a plane Waves)


হাইজেন্সৰ নীতি ব্যৱহাৰ কৰি আমি প্ৰতিসৰণৰ সূত্ৰ দুটা সাব্যস্ত কৰিব পাৰো। ধৰা হওঁক মাধ্যম 1 আৰু 2 ক PP' পৃথক কৰিছে (চিত্ৰ 10.4)। ধৰা হওঁক v_1 আৰু v_2 হ'ল ক্ৰমে মাধ্যম 1 আৰু 2 ত পোহৰৰ বেগ। ধৰা হওঁক AB সমতল তৰংগসন্মুখ এটাই $A'A$ দিশে অগ্ৰসৰ হৈ চিত্ৰত দেখুওৱাৰ দৰে i আপতন কোণত মাধ্যম দুটাৰ সন্ধিতলত আপতিত হৈছে। ধৰা হ'ল তৰংগসন্মুখটোৱে BC দূৰত্ব অতিক্ৰম কৰিবলৈ লোৱা সময় τ । গতিকে

$$BC = v_1 \tau$$

প্ৰতিসৰিত তৰংগসন্মুখটোৰ আকৃতিটো নিৰ্দ্ধাৰণ কৰিবলৈ A বিন্দুক কেন্দ্ৰ হিচাপে লৈ দ্বিতীয় মাধ্যমত $v_2\tau$ ব্যাসাৰ্দ্ধৰ গোলক এটা অংকন কৰা হ'ল (ইয়াত v_2 হ'ল দ্বিতীয় মাধ্যমত তৰংগৰ বেগ)। ধৰা হওঁক CE হ'ল C বিন্দুৰ পৰা গোলকটোৰ ওপৰত অঁকা স্পৰ্শক সমতল। গতিকে $AE = v_2\tau$, আৰু CE হ'ব প্ৰতিসৰিত তৰংগসন্মুখ। ABC আৰু AEC


$$\text{ত্ৰিভুজ দুটাৰ পৰা আমি পাওঁ } \sin i = \frac{BC}{AC} = \frac{v_1 \tau}{AC} \quad (10.1)$$

$$\text{আৰু } \sin r = \frac{AE}{AC} = \frac{v_2 \tau}{AC} \quad (10.2)$$



চিত্ৰ 10.3 হাইজেন্সৰ ধাৰণা ব্যৱহাৰ কৰি সোঁফালৈ গতি

কৰা সমতল তৰংগ এটা অঁকা হৈছে। F_1F_2 হ'ল $t = 0$ মুহূৰ্তৰ সমতল তৰংগ আৰু G_1G_2 হ'ল $t = \tau$ মুহূৰ্তত সেই তৰংগটোৰ অৱস্থান। $A_1A_2, B_1B_2 \dots$ ইত্যাদি হ'ল F_1F_2 আৰু G_1G_2 ৰ লম্বভাৱে থকা ৰেখা, আৰু ইহঁতে উৎসৰ পৰা অহা ৰশ্মি নিৰ্দেশ কৰে।



চিত্ৰ 10.4 মাধ্যম 1 আৰু মাধ্যম 2 ৰ সন্ধিতল PP' পৃষ্ঠত j আপতন কোণত AB সমতল তৰংগ এটা আপতিত হৈছে। সমতলৰ তৰংগটো প্ৰতিসৰিত হয়, আৰু চিত্ৰত CE হ'ল প্ৰতিসৰিত তৰংগসন্মুখ। এই ক্ষেত্ৰত ধৰা হৈছে $v_2 < v_1$, যাতে প্ৰতিসৰিত তৰংগটো অভিলম্বৰ কাষ চাপি যায়।

পদার্থ বিজ্ঞান



খ্রিষ্টিয়ান হাইজেন্স (1629 – 1695) পোহৰৰ তৰংগৰ প্ৰতিষ্ঠাতা হলেণ্ডৰ পদাৰ্থবিজ্ঞানী, জ্যোতিৰ্বিজ্ঞানী আৰু গণিতজ্ঞ। তেওঁ ৰচনা কৰা পোহৰবিজ্ঞানৰ পুথি (Treatise on light) একবৰ্ষলজ্যী গ্ৰন্থ। এই পুথিখনত তেওঁ পোহৰৰ প্ৰতিফলন আৰু প্ৰতিসৰণ লগতে কেলেছাইট মণিকত দেখা যোৱা দ্বি-প্ৰতিসৰণৰ (double refraction) পৰিঘটনাৰ সুন্দৰ ব্যাখ্যা আগবঢ়াইছে। বৃত্তীয় গতি, সৰল পৰ্য্যাবৃত্ত গতিৰ গাণিতিক বিশ্লেষণ আগবঢ়োৱা তেওঁ প্ৰথম ব্যক্তি। হাইজেন্সে লগতে উন্নতৰ ধৰণৰ ঘড়ী আৰু টেলিস্ক'পৰ আৰ্হি প্ৰস্তুত কৰি উলিয়াইছিল। তদুপৰি তেওঁ শনি গ্ৰহৰ প্ৰকৃত জ্যামিতিক আৱিষ্কাৰ কৰিছিল।

CHRISTIAAN HUYGENS (1629 – 1695)

ইয়াত i আৰু r হ'ল ক্ৰমে আপতন আৰু প্ৰতিসৰণ কোণ।

ওপৰোক্ত সমীকৰণ দুটাৰ পৰা আমি পাওঁ

$$\frac{\sin i}{\sin r} = \frac{v_1}{v_2} \quad (10.3)$$

(10.3) সমীকৰণৰ পৰা আমি এটা গুৰুত্বপূৰ্ণ সিদ্ধান্ত কৰিব পাৰো, যদি $r < i$ হয় (অৰ্থাৎ ৰশ্মিটো যদি অভিলম্বৰ কাষ চাপি যায়) তেন্তে প্ৰথম মাধ্যমৰ তুলনাত দ্বিতীয় মাধ্যমত পোহৰৰ বেগ কম ($v_2 < v_1$)। এই সিদ্ধান্ত পোহৰৰ কণিকা তত্ত্বৰ পৰা পোৱা সিদ্ধান্তৰ সম্পূৰ্ণ বিপৰীত। আনহাতে পৰৱৰ্তী সময়ৰ পৰীক্ষা-নিৰীক্ষাৰ পৰা দেখা গ'ল যে তৰংগ তত্ত্বৰ সিদ্ধান্তটোহে শুদ্ধ।

শূন্যস্থানত পোহৰৰ বেগ বুলি c ধৰিলে আমি পাওঁ

$$n_1 = \frac{c}{v_1} \quad (10.4)$$

$$\text{আৰু } n_2 = \frac{c}{v_2} \quad (10.5)$$

ইয়াত n_1 আৰু n_2 হ'ল ক্ৰমে মাধ্যম 1 আৰু মাধ্যম 2 ৰ প্ৰতিসৰাংক। প্ৰতিসৰাংকৰ সমীকৰণ (10.3) ব্যৱহাৰ কৰি সমীকৰণটো তলত দিয়া ধৰণে লিখিব পাৰি

$$n_1 \sin i = n_2 \sin r \quad (10.6)$$

ইয়েই হ'ল প্ৰতিসৰণ সম্বন্ধীয় স্নেলৰ নীতি (Snell's law of refraction)। যদি 1 মাধ্যম আৰু 2 মাধ্যমত পোহৰৰ তৰংগদৈৰ্ঘ্য ক্ৰমে λ_1 আৰু λ_2 হয় আৰু যদি $BC = \lambda_1$ হয় তেন্তে $AE = \lambda_2$ হ'ব (কাৰণ তৰংগৰ শীৰ্ষ বিন্দুটো B ৰ পৰা C পাবলৈ যদি t সময় লয় তেন্তে তৰংগৰ শীৰ্ষ বিন্দু A ৰ পৰা E ত উপনীত হ'বলৈকো t সময় লব) সেয়েহে

$$\frac{\lambda_1}{\lambda_2} = \frac{BC}{AE} = \frac{v_1}{v_2}$$

$$\text{বা, } \frac{v_1}{\lambda_1} = \frac{v_2}{\lambda_2} \quad (10.7)$$

(10.7) সমীকৰণ পৰা দেখা গ'ল যে (প্ৰতিসৰণ ফলত) তৰংগ এটাই যেতিয়া এটা লঘু মাধ্যমৰ পৰা আন এটা ঘন মাধ্যমত প্ৰৱেশ কৰে তৰংগটোৰ বেগ আৰু তৰংগদৈৰ্ঘ্য কম হয়, কিন্তু তাৰ কম্পনাংক $n (= v/\lambda)$ অপৰিবৰ্তিত হৈ ৰয়।


10.3.2 লঘুতৰ মাধ্যমত পোহৰৰ প্ৰতিসৰণ (Refraction at a rarer medium)

এইবাৰ আমি এক লঘুতৰ মাধ্যমত (অৰ্থাৎ $v_2 > v_1$) সমতল তৰংগৰ প্ৰতিসৰণৰ বিষয়ে আলোচনা কৰিম। পূৰ্বে ব্যৱহাৰ কৰা পদ্ধতি অনুসৰণ কৰি আমি (10.5) চিত্ৰত দেখুওৱাৰ দৰে এটা প্ৰতিসৰিত তৰংগসন্মুখ অংকন কৰি লওঁহক। এইবাৰ পিছে আপতন কোণতকৈ প্ৰতিসৰণ কোণটো ডাঙৰ হ'ব। সেয়ে হ'লেও $n_1 \sin i = n_2 \sin r$ সম্বন্ধটো এই ক্ষেত্ৰতো প্ৰযোজ্য হ'ব। তলত দিয়া সমীকৰণটোৰ দ্বাৰা আমি i_c নামৰ

কোণ এটাৰ সংজ্ঞা দিওঁ

$$\sin i_c = \frac{n_2}{n_1} \quad (10.8)$$

গতিকে দেখা যায় যে $i = i_c$ হ'লে $\sin r = 1$ হ'ব। অৰ্থাৎ $r = 90^\circ$ হ'ব। তদুপৰি বুজিব পাৰি যে $i > i_c$ হ'লে প্রতিসৰিত তৰংগ থাকিব নোৱাৰে ইয়াত i_c ক **ক্ৰান্তিক কোণ (critical angle)** বোলে। আপতন কোণ ক্ৰান্তিক কোণতকৈ ডাঙৰ হ'লে প্রতিসৰিত তৰংগ থাকিব নোৱাৰে; আৰু তেনে ক্ষেত্ৰত আপতিত তৰংগটোৰ পূৰ্ণ আভ্যন্তৰীণ প্রতিফলন (**total internal reflection**) ঘটা বুলি কোৱা হয়। ইয়াৰ আগৰ অধ্যায়টোৰ 9.4 দফাত আমি ইতিমধ্যে পূৰ্ণ আভ্যন্তৰীণ প্রতিফলন আৰু এই পৰিঘটনাটো আমাৰ চাৰিওফালে কেনে বিশেষ পৰিস্থিতিত ঘটে সেই বিষয়ে ইতিমধ্যে আলোচনা কৰিছোঁহক।



চিত্ৰ 10.5 ঘনতৰ মাধ্যমৰ পৰা আপতিত সমতল তৰংগ এটাৰ লঘুতৰ মাধ্যমলৈ (অৰ্থাৎ $v_2 > v_1$) হোৱা প্রতিসৰণ। প্রতিসৰিত হোৱা অৱস্থাত সমতল তৰংগটো অভিলম্বৰ পৰা আঁতৰি যায়।

10.3.3 সমতল পৃষ্ঠত ঘটা সমতল তৰংগৰ প্রতিফলন (Refraction at a Wave on a Plane Surface)

এইবাৰ আমি MN সমতল প্রতিফলক পৃষ্ঠ এখনত AB সমতল তৰংগ এটা i কোণত আপতিত হোৱা পৰিঘটনা এটা আলোচনা কৰিম। যদি মাধ্যমটোত তৰংগৰ v বেগ হয় আৰু যদি তৰংগটোৱে B বিন্দুৰ পৰা C বিন্দুলৈ গতি কৰিবলৈ লোৱা সময় হয় তেন্তে

$$BC = vt \text{ হ'ব।}$$


প্রতিফলিত তৰংগসন্মুখটো অংকন কৰিবলৈ (10.6) চিত্ৰত দেখুওৱাৰ দৰে আমি A বিন্দুক কেন্দ্ৰ হিচাপে লৈ vt ব্যাসাৰ্দ্ধৰ এটা গোলক অংকন কৰিব লাগিব। ধৰা হ'ল CE এই গোলকৰ ওপৰত C বিন্দুৰ পৰা অঁকা স্পৰ্শক সমতল। দেখুওৱাকৈ

$$AE = BC = vt$$

চিত্ৰটোত দেখুওৱা EAC আৰু BAC ত্ৰিভুজ দুটা সৰ্বাংগসম আৰু সেয়ে i আৰু r কোণ দুটা সমান হ'ব। ইয়েই হ'ল প্রতিফলনৰ নীতি।

প্রতিফলন আৰু প্রতিসৰণৰ নীতি সাব্যস্ত কৰাৰ পিচত আমি সহজে প্ৰিজম, লেন্স আৰু দাপোণৰ আচৰণ ব্যাখ্যা কৰিব পাৰিম। পোহৰৰ সৰলৰৈখিক গতিৰ ভিত্তিত

এইবোৰৰ বিষয়ে আমি নৱম অধ্যায়ত ইতিমধ্যে বিতংককৈ আলোচনা কৰি আহিছোঁ। ইয়াত মাথো আমি প্রতিফলন আৰু প্রতিসৰণ ঘটা অৱস্থাত তৰংগসন্মুখৰ আচৰণহে বৰ্ণনা কৰিম। 10.7(a) চিত্ৰত পাতল প্ৰিজমৰ এটাৰ মাজেৰে পাৰ হৈ যোৱা সমতল তৰংগ এটা দেখুওৱা হৈছে। প্ৰিজমৰ ওপৰৰ তুলনাত তলৰ অংশটো অধিক ডাঠ। যিহেতু কাঁচত পোহৰৰ বেগ কম, সেয়ে প্ৰিজমত আপতিত সমতল তৰংগটোৰ তলৰ অংশটোৱে ওপৰৰ অংশটোৰ তুলনাত একে সময়ৰ ব্যৱধানত কম দূৰত্ব অতিক্ৰম কৰিবলৈ




চিত্ৰ 10.6 MN প্রতিফলক সমতল পৃষ্ঠত AB সমতল তৰংগৰ প্রতিফলন। AB আৰু CE হ'ল ক্ৰমে আপতিত আৰু প্রতিফলিত তৰংগসন্মুখ।

পদার্থ বিজ্ঞান

সক্ষম হয়। সেয়ে প্রতীসৰিত তৰংগটো সন্মুখলৈ কিছু হাউলি যায়। [10.7(b)] চিত্ৰত পাতল উত্তল লেন্স এখনত আপতিত সমতল তৰংগ এটা দেখুওৱা হৈছে। লেন্সৰ মাজ অংশৰ বেধ যিহেতু সৰ্বাধিক, সেয়ে তৰংগটোৰ মধ্য অংশই অতিক্ৰম কৰা দূৰত্বটো সৰ্বনিম্ন। সেয়ে প্রতীসৰিত তৰংগটোৰ মাজ অংশ ভিতৰলৈ সোমাই যোৱা। অৰ্থাৎ প্ৰতিফলিত তৰংগটোৱে গোলাকাৰ আকৃতি লয়; আৰু তৰংগটোৱে F বিন্দুলৈ অভিসাৰী হয়। এই বিন্দুটোক লেন্সখনৰ নাভি বা ফ'কাছ বোলে। [10.7(c)] চিত্ৰত অৱতল দাপোণ এখনত আপতিত সমতল তৰংগ এটা দেখুওৱা হৈছে। দাপোণত প্ৰতিফলনৰ পিছত সমতল তৰংগটোৱে গোলাকাৰ তৰংগৰ ৰূপ লয়, আৰু F বিন্দুলৈ অভিসাৰী হয়। একে পদ্ধতি প্ৰয়োগ কৰি আমি অৱতল লেন্স আৰু উত্তল দাপোণত হোৱা পোহৰ তৰংগৰ প্ৰতীসৰণ আৰু প্ৰতিফলনৰ ব্যাখ্যা দিব পাৰোঁ।

এই আলোচনাৰ পৰা আমি এটা কথা নিশ্চয় মন কৰিছোঁ যে লক্ষ্যবস্তুৰ এটা বিন্দুৰ পৰা গৈ সৃষ্টি হোৱা প্ৰতিবিম্বৰ অনুৰূপ বিন্দুত উপনীত হ'বলৈ যিকোনো পোহৰৰ ৰশ্মিৰ বাবে প্ৰয়োজন হোৱা সময় একেই। উদাহৰণ স্বৰূপে উত্তল লেন্স এখনে যেতিয়া আপতিত পোহৰক অভিসাৰী কৰি সৎ প্ৰতিবিম্বৰ সৃষ্টি কৰে, লেন্সৰ সোঁমাজেৰে যোৱা পোহৰে সৰ্বনিম্ন দূৰত্ব অতিক্ৰম কৰিব লাগিলেও কাঁচত পোহৰৰ বেগ বায়ুতকৈ কম হোৱাৰ বাবে এই ৰশ্মিটোৱে লোৱা সময় লেন্সৰ অন্য অংশৰে যোৱা আন সকলোবোৰ ৰশ্মিয়ে লোৱা সময়ৰ সৈতে সমান।



চিত্ৰ 10.7 পাতল (a) প্ৰিজম (b) উত্তল লেন্সত পোহৰৰ প্ৰতীসৰণ (c) অৱতল দাপোণত পোহৰৰ প্ৰতিফলন।

10.3.4 পোহৰৰ ডপলাৰ প্ৰভাৱ (Doppler Effect in light)

এই খিনিতে আমি উল্লেখ কৰি থোৱা উচিত যে পোহৰৰ উৎস (অথবা পৰ্য্যবেক্ষক) যদি গতিশীল অৱস্থাত থাকে তেন্তে তৰংগসন্মুখ এটা অংকন কৰোঁতে আমি যথেষ্ট সাৱধানতা ল'ব লাগে। ধৰা হওঁক পোহৰ শূন্যস্থানৰ মাজেৰে গতি কৰিছে। লগতে ধৰা হওঁক উৎসটো পৰ্য্যবেক্ষকৰ পৰা ক্ৰমান্বয়ে আঁতৰি গৈ আছে। এনে ক্ষেত্ৰত পৰৱৰ্তী তৰংগবোৰে পূৰ্বৰ তৰংগৰ তুলনাত পৰ্য্যবেক্ষকৰ স্থানত উপনীত হ'বলৈ অধিক সময় ল'ব কাৰণ পিচৰ তৰংগবোৰে পূৰ্বৰ তৰংগতকৈ অধিক দূৰত্ব অতিক্ৰম কৰিবলগীয়া হ'ব। অৰ্থাৎ উৎসই যি হাৰত তৰংগবোৰ নিৰ্গত কৰিব পৰ্য্যবেক্ষকে তাতকৈ কম হাৰত তৰংগবোৰ লক্ষ্য কৰিব। গতিকে উৎস পৰ্য্যবেক্ষকৰ পৰা

আঁতৰি গৈ থকা অৱস্থাত পৰ্য্যবেক্ষকে লক্ষ্য কৰা পোহৰৰ কম্পনাংক উৎসই নিৰ্গত কৰা পোহৰৰ কম্পনাংকতকৈ কম যেন লাগিব। ইয়াকে *পোহৰৰ উপলাৰ প্ৰভাৱ* (*Doppler effect in light*) বোলে। উপলাৰ প্ৰভাৱৰ ফলত হোৱা পোহৰৰ তৰংগদৈৰ্ঘ্য বৃদ্ধিক জ্যোতিৰ্বিজ্ঞানীসকলে *ৰঙা সৰণ* (*red shift*) বুলি কয় কাৰণ এই ক্ষেত্ৰত দৃশ্যমান পোহৰৰ মাজ অংশত অৱস্থিত তৰংগদৈৰ্ঘ্য একোটা পোহৰৰ বৰ্ণালীৰ ৰঙা প্ৰান্তৰ দিশে স্থানান্তৰিত হয়। পৰ্য্যবেক্ষকৰ দিশে গতি কৰা উৎসৰ পৰা লাভ কৰা পোহৰৰ তৰংগদৈৰ্ঘ্যৰ হ্ৰাসক *নীলা সৰণ* (*blue shift*) বুলি কোৱা হয়।

একাদশ শ্ৰেণীৰ পদাৰ্থবিজ্ঞানৰ পাঠ্যপুথিৰ পঞ্চদশ অধ্যায়ত আমি ইতিমধ্যে শব্দৰ উপলাৰ প্ৰভাৱ সম্বন্ধে আলোচনা কৰি আহিছো। পোহৰৰ বেগৰ তুলনাত যদি উৎসৰ বেগ নগণ্য হয় তেন্তে শব্দ তৰংগৰ উপলাৰ প্ৰভাৱৰ বাবে আমি ব্যৱহাৰ কৰা সূত্ৰটো পোহৰৰ উপলাৰ প্ৰভাৱৰ বাবেও ব্যৱহাৰ কৰিব পাৰি। পৰ্য্যবেক্ষকৰ দিশে উৎসৰ আপেক্ষিক বেগৰ উপাংশ যদি v_{radial} হয় তেন্তে পৰ্য্যবেক্ষকৰ বাবে হোৱা পোহৰৰ কম্পনাংকৰ আংশিক পৰিবৰ্তন $\Delta v/v$ হ'ব $-v_{\text{radial}}/c$ ৰাশিটোৰ সমান; ইয়াত c হ'ল শূণ্যত পোহৰৰ বেগ। উৎসটো পৰ্য্যবেক্ষকৰ পৰা আঁতৰি গ'লে v_{radial} ধনাত্মক হয়। অৰ্থাৎ উপলাৰ সৰণক তলত দিয়াৰ দৰে প্ৰকাশ কৰিব পাৰি।

$$\frac{\Delta v}{v} = -\frac{v_{\text{radial}}}{c} \quad (10.9)$$

উৎসৰ বেগ পোহৰৰ বেগতকৈ বহু সৰু হ'লেহে (10.9) সমীকৰণটো প্ৰযোজ্য হয়। উৎসৰ বেগ পোহৰৰ বেগৰ ওচৰাওচৰি হ'লে উপলাৰ প্ৰভাৱৰ প্ৰকৃত সূত্ৰটো প্ৰতিষ্ঠা কৰিবলৈ আমি আইনষ্টাইনৰ বিশেষ আপেক্ষিকতাবাদ তত্ত্বটো (Einstein's special theory of relativity) ব্যৱহাৰ কৰিবলগীয়া হয়। জ্যোতিৰ্বিজ্ঞানত উপলাৰ প্ৰভাৱৰ বহুল ব্যৱহাৰ হয়। আমাৰ চাৰিওফালে থকা তাৰকাৰাজ্যবোৰৰ বেগৰ জোখ-মাখৰ বাবে উপলাৰ প্ৰভাৱৰ সহায় লোৱা হয়।

উদাহৰণ 10.1 পৃথিৱী সাপেক্ষে তাৰকাৰাজ্য এখন কি বেগেৰে গতি কৰিলে 589.0 nm তৰংগদৈৰ্ঘ্যৰ ছডিয়াম ৰেখা এডাল 589.6 nm হিচাপে দেখিবলৈ পোৱা যাব?

সমাধান : যিহেতু $v\lambda = c$, $\frac{\Delta v}{v} = -\frac{\Delta \lambda}{\lambda}$ (ইয়াত v আৰু λ ৰ পৰিবৰ্তন ক্ষুদ্ৰ বুলি ধৰা হৈছে)।

ইয়াত

$$\Delta \lambda = 589.6 - 589.0 = + 0.6 \text{ nm}$$

(10.9) সমীকৰণ ব্যৱহাৰ কৰি আমি পাওঁ

$$\frac{\Delta v}{v} = -\frac{\Delta \lambda}{\lambda} = -\frac{v_{\text{radial}}}{c}$$

$$\begin{aligned} \text{বা, } v_{\text{radial}} &\equiv +c \left(\frac{0.6}{589.0} \right) = +3.06 \times 10^5 \text{ m s}^{-1} \\ &= 306 \text{ km/s} \end{aligned}$$

অৰ্থাৎ তাৰকাৰাজ্যখন আমাৰ পৰা আঁতৰি গৈ আছে।

উদাহৰণ 10.2

(a) দুটা মাধ্যমৰ সন্ধিতলত আপতিত হোৱা একবৰ্ণী পোহৰ এটাৰ পৰা উদ্ভৱ হোৱা প্ৰতিফলিত আৰু প্ৰতিসৰিত উভয় বিধ পোহৰৰ কম্পনাংক আপতিত পোহৰৰ কম্পনাংকৰ সমান হয়। এনে কিয় হয় ব্যাখ্যা কৰা।

(b) লঘুতৰ মাধ্যমৰ পৰা ঘনতৰ মাধ্যমলৈ গতি কৰোতে পোহৰৰ দ্ৰুতি হ্ৰাস পায়। দ্ৰুতিৰ হ্ৰাস মানে পোহৰৰ তৰংগই কঢ়িওৱা শক্তিৰ হ্ৰাস বুজাই নেকি?

(c) পোহৰৰ তৰংগবাদৰ মতে পোহৰৰ তীব্ৰতা নিৰ্ণয় কৰে তৰংগবিধৰ বিস্তাৰে। ফ'টনৰ আৰ্হি মতে পোহৰৰ তীব্ৰতা কিহে নিৰ্ণয় কৰে?

সমাধান :

(a) পদাৰ্থত থকা পৰমাণুৰ সৈতে হোৱা আপতিত বশ্মিৰ আন্তঃক্ৰিয়াৰ ফলতেই পোহৰৰ প্ৰতিফলন আৰু প্ৰতিসৰণ পৰিলক্ষিত হয়। পৰমাণুক দোলক বুলি ভাবিব পাৰি। আপতিত পোহৰে পৰমাণুত আৰোপিত স্পন্দনৰ (forced oscillation) সৃষ্টি কৰে। আহিত দোলক এটাই নিৰ্গত কৰা পোহৰৰ কম্পনাংক দোলকটোৰ স্পন্দনৰ কম্পনাংকৰ সমান হয়। সেয়ে বিচ্ছুৰিত (scattered) পোহৰৰ কম্পনাংক আপতিত পোহৰৰ কম্পনাংকৰ সমান।

(b) নুবুজায়। তৰংগই বহন কৰা শক্তি তাৰ বিস্তাৰৰ ওপৰত নিৰ্ভৰ কৰে, তৰংগটোৰ দ্ৰুতিৰ ওপৰত নিৰ্ভৰ নকৰে।

(c) ফ'টনৰ ধাৰণাৰ ফালৰ পৰা ক'বলৈ গ'লে এক নিৰ্দিষ্ট কম্পনাংকৰ বাবে পোহৰৰ তীব্ৰতা একক ক্ষেত্ৰফলৰ মাজেৰে একক সময়ৰ ব্যৱধানত পাৰ হৈ যোৱা ফ'টনৰ সংখ্যাই নিৰূপণ কৰে।

10.4 কলা সংবদ্ধ আৰু অসংবদ্ধ তৰংগৰ যোগফল (Coherent and Incoherent Addition of Waves)

দুটা তৰংগৰ অধ্যাৰোপণৰ ফলত হোৱা সমাৰোপণ আৰ্হি সম্পৰ্কে আমি এই পৰিচ্ছেদত আলোচনা কৰিম। তোমালোকৰ নিশ্চয় মনত আছে যে একাদশ শ্ৰেণীৰ পদাৰ্থবিজ্ঞানৰ পাঠ্যপুথিৰ পঞ্চদশ অধ্যায়ত আমি অধ্যাৰোপণ সম্পৰ্কে আলোচনা কৰিছিলো। দৰাচলতে সমাৰোপণ পৰিঘটনাটো অধ্যাৰোপণৰ নীতিৰ ওপৰত প্ৰতিস্থিত। অধ্যাৰোপণৰ নীতিটোৰ মতে একাধিক তৰংগৰ বাবে **মাধ্যমৰ কোনো এটা নিৰ্দিষ্ট বিন্দুৰ লব্ধ সৰণ হ'ল প্ৰতিটো তৰংগই সেই বিন্দুত সৃষ্টি কৰা গাইণ্ডটীয়া সৰণৰ ভেক্টৰ যোগফল।**

[10.8(a)] চিত্ৰত দেখুওৱাৰ দৰে বহল পাত্ৰ এটাত পানী লৈ S_1 আৰু S_2 দুটা বেজী পৰ্য্যাবৃত্তভাৱে উলম্ব দিশত ওপৰ তলকৈ গতি কৰোৱা হ'ল যাতে বেজীৰ আগ দুটাই একে সময়ত বাৰম্বাৰ পানীৰ পৃষ্ঠখন স্পৰ্শ কৰে। ইয়াৰ ফলত পানীৰ পৃষ্ঠত দুইলানি সদৃশ ধৰণৰ বৃত্তাকাৰ তৰংগৰ সৃষ্টি হ'ব। পৃষ্ঠৰ যিকোনো বিন্দু এটা যদি আমি লওঁ তেন্তে সেই বিন্দুত তৰংগ দুটাৰ দশা পাৰ্থক্য সময় সাপেক্ষে স্থিৰে থকা দেখা যাব। দশা পাৰ্থক্য স্থিৰ হৈ পৰিলে তৰংগ দুটাক দশা বা **কলা সংবদ্ধ অথবা সংস্কৃত (coherent)** তৰংগ বোলা হয়। এটা বিশেষ মুহূৰ্তত পানীৰ পৃষ্ঠখনত গঠন হোৱা তৰংগবোৰৰ শীৰ্ষ বিন্দু (ডাঠ আঁকেৰে অঁকা বৃত্তবোৰ) আৰু খাদ বিন্দু (ভঙা আঁকেৰে অঁকা বৃত্তবোৰ) [10.8(b)] চিত্ৰত দেখুওৱা হৈছে। পৃষ্ঠত P এনে এটা বিন্দু লোৱা যাওক যাতে

$$S_1 P = S_2 P$$

তৰংগ পোহৰবিজ্ঞান

যিহেতু S_1 P আৰু S_2 P দূৰত্ব দুটা সমান, সেয়ে S_1 আৰু S_2 ৰ পৰা একে মুহূৰ্ততে ওলোৱা দুটা তৰংগই P বিন্দুত উপনীত হ'বলৈ একে সময় ল'ব। তদুপৰি S_1 আৰু S_2 ৰ পৰা একে দিশত নিৰ্গত তৰংগ দুটায়ো P বিন্দুত উপস্থিত হ'ব।

ধৰাহ'ল P বিন্দুত S_1 ৰ পৰা অহা তৰংগৰ বাবে হোৱা সৰণ

$$y_1 = a \cos \omega t$$

আৰু একেটা বিন্দুত S_2 ৰ পৰা ওলাই অহা তৰংগৰ বাবে হোৱা সৰণ

$$y_2 = a \cos \omega t$$

গতিকে P বিন্দুত হোৱা লব্ধ সৰণ হ'ব

$$y = y_1 + y_2 = 2 a \cos \omega t$$

যিহেতু তীব্রতা বিস্তাৰৰ বৰ্গৰ সমানুপাতিক, সেয়ে P বিন্দুত লব্ধ তীব্রতা হ'ব

$$I = 4 I_0$$

ইয়াত I_0 হ'ল প্ৰতিটো উৎসই P বিন্দুত গাইণ্ডটীয়াকৈ সৃষ্টি কৰা তীব্রতা; আৰু এই ক্ষেত্ৰত I_0 হ'ল a^2 ৰ সমানুপাতিক। দৰাচলতে S_1, S_2 ৰেখাৰ লম্ব দ্বিখণ্ডকৰ ওপৰত থকা যিকোনো বিন্দুতে তীব্রতা হ'ব $4I_0$ । সৰ্বোচ্চ তীব্রতা দিয়া এই পৰিস্থিতিটোক **গঠনমূলক সমাৰোপণ** (constructive interference) বোলে। এইবাৰ আমি [10.8(a)] চিত্ৰত দেখুওৱা Q বিন্দুটো ল'ম। এই ক্ষেত্ৰত

$$S_2Q - S_1Q = 2\lambda$$

S_1 ৰ পৰা অহা তৰংগ এটাই S_2 ৰ পৰা নিৰ্গত তৰংগ এটাতকৈ সম্পূৰ্ণ দুটা পৰ্য্যায় কাল পূৰ্বে Q বিন্দুত উপস্থিত হ'ব -চিত্ৰ [10.8(a)]; আৰু এইবোৰো তৰংগ দুটা একে দিশত থাকিব। Q বিন্দুত S_1 ৰ পৰা নিৰ্গত তৰংগ এটাৰ বাবে হোৱা সৰণ হ'ব

$$y_1 = a \cos \omega t$$

তেন্তে S_2 ৰ পৰা অহা তৰংগৰ বাবে সৰণ হ'বগৈ

$$y_2 = a \cos (\omega t - 4\pi) = a \cos \omega t$$

এই ক্ষেত্ৰত আমি পথ পাৰ্থক্যৰ ফলত হোৱা দশা পাৰ্থক্যৰ সম্বন্ধটো ব্যৱহাৰ কৰিছো। সেই ফালৰ পৰা 2λ পথ পাৰ্থক্যৰ ফলত তৰংগ দুটাৰ মাজত সৃষ্টি হোৱা দশা পাৰ্থক্য হ'ব 4π । Q বিন্দুত সৰণ দুটা পুনৰ একে দশায়ুক্ত হ'ব আৰু সেই বিন্দুত গঠনমূলক সমাৰোপণৰ বাবে লব্ধ তীব্রতা $4 I_0$ হ'ব। এই বিশ্লেষণত আমি ধৰি লৈছো যে d ৰ (d হ'ল S_1 আৰু S_2 ৰ মাজৰ দূৰত্ব) তুলনাত S_1Q আৰু S_2Q দূৰত্ব দুটা বহু ডাঙৰ যাতে S_1Q আৰু S_2Q পৰস্পৰ সমান নহ'লেও প্ৰতিটো তৰংগই Q বিন্দুত সৃষ্টি কৰা বিস্তাৰ পৰস্পৰৰ প্ৰায় সমান।

এইবাৰ আমি [10.9(b)] চিত্ৰত দেখুওৱা R বিন্দু এটা লওঁহক। এই ক্ষেত্ৰত

$$S_2R - S_1R = -2.5\lambda$$


এই ক্ষেত্ৰত S_2 ৰ পৰা অহা তৰংগৰ তুলনাত S_1 ৰ পৰা ওলোৱা তৰংগ এটা R বিন্দুত আঢ়ৈ পৰ্য্যায়কাল পিচত উপস্থিত হ'ব -চিত্ৰ[10.9(b)]। ধৰা হ'ল R বিন্দুত S_1 উৎসৰ বাবে হোৱা সৰণ

$$y_1 = a \cos \omega t$$



গতিকে S_2 ৰ বাবে হোৱা সৰণ হ'ব

$$y_2 = a \cos (\omega t + 5\pi) = -a \cos \omega t$$

এই ক্ষেত্ৰত তৰংগ দুটাৰ মাজৰ 2.5λ পথ পাৰ্থক্যৰ বাবে সিহঁতৰ মাজত হোৱা 5π দশা পাৰ্থক্য সমীকৰণত ব্যৱহাৰ কৰা হৈছে। এইবাৰ যিহেতু সৰণ দুটা পৰস্পৰ বিপৰীত দিশত আছে, সেয়ে সৰণ দুটাৰ ইটোৱে সিটোক প্ৰশমিত কৰিব আৰু R বিন্দুত পোহৰৰ তীব্রতা হ'ব শূন্য। নিম্নতম তীব্রতাৰ এই বিশেষ




চিত্ৰ 10.8 (a) পানীৰ পৃষ্ঠক চুই যোৱাকৈ একে দিশত তাকি উলম্ব দিশত দোলন কৰি থকা দুটা বেজীয়ে দুটা দশা সংবদ্ধ উৎস বুজায়। (b) এক নিৰ্দিষ্ট মুহূৰ্তত পানীৰ পৃষ্ঠৰ অণুবোৰৰ শূন্য সৰণ বা সুকম্প বিন্দু সংযোগী ৰেখাবোৰ (A) দেখুওৱা হৈছে।



চিত্ৰ 10.9 (a) 2λ পথ পাৰ্থক্যৰ দুটা তৰংগ Q বিন্দুত গঠনমূলক সমাৰোপণ। (b) 2.5λ পথ পাৰ্থক্যৰ দুটা তৰংগই R বিন্দুত কৰা ধ্বংসমূলক সমাৰোপণ।

পদার্থ বিজ্ঞান



চিত্র 10.10(a) $S_1P \sim S_2P$

যে মান $0, \pm\lambda, \pm 2\lambda, \pm 3\lambda$ হোৱা বিন্দুবোৰৰ ল'কাছ বা সঞ্চাৰ পথ।

পৰিস্থিতিক ধ্বংসমূলক সমাৰোপণ (**destructive interference**) বোলে।

ওপৰৰ আলোচনাটোৰ মূল কথাখিনি আমি এতিয়া এইদৰে ক'ব পাৰো : একে দশাত দোলন কৰা দুটা সংস্কৃত উৎস S_1 আৰু S_2 ৰ পৰা নিৰ্গত দুটা তৰংগই কোনো এক নিৰ্দিষ্ট বিন্দু P ত উপস্থিত হ'ওঁতে যদি সিহঁতৰ পথ পাৰ্থক্য

$$S_1P \sim S_2P = n\lambda \quad (n = 0, 1, 2, 3, \dots) \quad (10.10)$$

হয় তেন্তে P বিন্দুত গঠনমূলক সমাৰোপণে ঘটিব; আৰু তাত লব্ধ তীব্রতা হ'বগৈ $4 I_0$; ইয়াত $\sim$ চিহ্নটোৱে S_1P আৰু S_2P ৰ মাজৰ পাৰ্থক্য সূচাইছে। আনহাতে P বিন্দুটোৰ অৱস্থান যদি এনে হয় যে

$$S_1P \sim S_2P = (n + \frac{1}{2}) \lambda \quad (n = 0, 1, 2, 3, \dots) \quad (10.11)$$

তেন্তে P বিন্দুত ধ্বংসমূলক সমাৰোপণ ঘটিব; আৰু তাত লব্ধ তীব্রতা শূন্য হ'ব। এইবাৰ যদি আমি G নামৰ যিকোনো এটা বিন্দু চিত্ৰ (10.10) ত লওঁ আৰু তাত যদি সৰণ দুটাৰ মাজৰ দশা পাৰ্থক্য ϕ হয় তেন্তে S_1 উৎসৰ বাবে G ত সৰণ হ'ব

$$y_1 = a \cos \omega t$$

আৰু S_2 উৎসৰ বাবে সৰণ হ'ব

$$y_2 = a \cos (\omega t + \phi)$$

গতিকে G বিন্দুত লব্ধ সৰণ হ'ব

$$y = y_1 + y_2$$

$$= a [\cos \omega t + \cos (\omega t + \phi)]$$

$$= 2 a \cos (\phi/2) \cos (\omega t + \phi/2)$$

লব্ধ সৰণৰ বিস্তাৰ হ'ব $2 a \cos (\phi/2)$; আৰু সেয়ে, সেই বিন্দুত তীব্রতা হ'ব

$$I = 4 I_0 \cos^2 (\phi/2) \quad (10.12)$$

যদি $\phi = 0, \pm 2\pi, \pm 4\pi, \dots$ হয় তেন্তে ই (10.10) সমীকৰণত উল্লেখ কৰা গঠনমূলক সমাৰোপণৰ চৰ্ত সিদ্ধ কৰিব, আৰু তেতিয়া লব্ধ তীব্রতা সৰ্বোচ্চ হ'ব। আনহাতে $\phi = \pm \pi, \pm 3\pi, \pm 5\pi \dots$ হ'লে ই ধ্বংসমূলক সমাৰোপণ বুজাব [এই প্ৰকাৰৰ চৰ্ত (10.11) সমীকৰণে দিয়ে] আৰু তেনে ক্ষেত্ৰত লব্ধ তীব্রতা হ'ব শূন্য।

উৎস দুটা যদি দশা সংবদ্ধ হয় (অৰ্থাৎ বেজী দুটা যদি সমান সময়ৰ ব্যৱধানত উঠা নমা কৰি থাকে) তেন্তে মাধ্যমৰ যিকোনো বিন্দুতে তৰংগ দুটাৰ দশা পাৰ্থক্য সময়ৰ সৈতে সলনি নহয়। ফলত আমি সমাৰোপণৰ এটা স্থিৰ চানেকি পাম; অৰ্থাৎ সৰ্বোচ্চ আৰু সৰ্বনিম্ন তীব্রতাৰ অৱস্থানবোৰ সময় সাপেক্ষে সলনি নহয়। আনহাতে বেজী দুটাৰ গতিৰ দশা পাৰ্থক্য যদি স্থিৰে নাথাকে তেন্তে সমাৰোপণ চানেকিটো সময়ৰ সৈতে পৰিবৰ্তিত হ'ব; আৰু যদি দশা পাৰ্থক্যটো দ্ৰুত হাৰত সলনি হয় তেন্তে সমাৰোপণ চানেকিটোৰ পৰিবৰ্তনো দ্ৰুত হাৰত হ'ব (ফলত আমি সময় সাপেক্ষে লোৱা গড় তীব্রতাহে লক্ষ্য কৰিম। এই গড় তীব্রতা হ'ব

$$\langle I \rangle = 4 I_0 \langle \cos^2 (\phi/2) \rangle \quad (10.13)$$

ইয়াত কোণীয়া বন্ধনীয়ে সময় সাপেক্ষে লোৱা গড় মান বুজাইছে। আমি ইতিমধ্যে (7.2) পৰিচ্ছেদত দেখুৱাইছো যে $\phi(t)$ ৰাশিটো যদি সময়ৰ সৈতে যাদৃচ্ছিকভাৱে পৰিবৰ্তিত হয় তেন্তে $\langle \cos^2 (\phi/2) \rangle$, অৰ্থাৎ $\cos^2 (\phi/2)$ ৰাশিটোৰ সময় সাপেক্ষে লোৱা গড় $\frac{1}{2}$ হ'ব। এই কথাটো আন এক সহজ দৃষ্টিভঙ্গীৰ পৰাও প্ৰতীয়মান হয় : যিহেতু $\cos^2 (\phi/2)$ ফলনটো 0 আৰু 1 ৰ মাজত যাদৃচ্ছিকভাৱে পৰিবৰ্তিত হয়, গতিকে

ফলনটোৰ সময়-সাপেক্ষে গড় $\frac{1}{2}$ হ'ব। গতিকে (10.13) সমীকৰণৰ পৰা আমি সকলো বিন্দুতে পোৰা তীব্রতা হ'ব


$$I = 2 I_0 \quad (10.14)$$

কম্পন কৰি থকা দুটা উৎসৰ দশা পাৰ্থক্য যদি সময় সাপেক্ষে দ্রুতভাৱে সলনি হয় তেনে ক্ষেত্ৰত উৎস দুটাক অসংবদ্ধ (incoherent) উৎস বুলি কোৱা হয়। অসংবদ্ধ উৎসৰ ক্ষেত্ৰত লব্ধ তীব্রতা দুটা পৃথক উৎসই দেৱাল এখন পোহৰালে এয়া ঘটে। গাইণ্ডটীয়া তীব্রতাৰ সাধাৰণ যোগফলৰ পৰা পোৰা যায়।


10.5 পোহৰ তৰংগৰ সমাৰোপণ আৰু ইয়ঙৰ পৰীক্ষা (Interference of light Waves and Young's Experiment)

এইবাৰ আমি পোহৰ তৰংগৰ সমাৰোপণৰ বিষয়ে আলোচনা আগবঢ়াম। দুটা সূক্ষ্ম ছিদ্রৰ পিছফালে দুটা পৃথক ছডিয়াম বাষ্পৰ বিজুলী লেম্প স্থাপন কৰিলে [চিত্ৰ (10.11)] পৰ্দাত আমি সমাৰোপণ পটি দেখিবলৈ নাপাওঁ। ইয়াৰ কাৰণ হ'ল সাধাৰণ উৎস এটাৰ (যেনে ছডিয়াম বাষ্পৰ লেম্প) পৰা নিৰ্গত পোহৰ তৰংগৰ দশা সময়ৰ সৈতে আৰু যাৰ্দিচ্ছকভাৱে সলনি হয়। এই পৰিবৰ্তন প্ৰায় 10^{-10} ছেকেণ্ডৰ ভিতৰত হয়। অৰ্থাৎ পোহৰৰ দুটা স্বতন্ত্ৰ উৎসৰ পৰা নিৰ্গত পোহৰ তৰংগৰ মাজত কোনো স্থিৰ দশা পাৰ্থক্য থাকিব নোৱাৰে। সেয়ে তেনে উৎস দুটা অসংবদ্ধ হয়। আগতে আলোচনা কৰাৰ দৰে অসংবদ্ধ উৎসৰ পৰা অহা পোহৰৰ গাইণ্ডটীয়া তীব্রতাৰ সাধাৰণ যোগফলেই হয় পৰ্দাত লাভ কৰা লব্ধ তীব্রতা।

টমাছ ইয়ং (Thomas Young) নামৰ এগৰাকী ইংৰাজ পদাৰ্থবিজ্ঞানীয়ে এক অভিনব কৌশলেৰে S_1 আৰু S_2 ছিদ্রৰ পৰা নিৰ্গত পোহৰ তৰংগৰ দশা পাৰ্থক্যক 'আবদ্ধ' কৰিছিল। অস্বচ্ছ পৰ্দা এখনত তেওঁ পৰস্পৰৰ নিচেই ওচৰত থকাকৈ S_1 আৰু S_2 দুটা সূক্ষ্ম ছিদ্র তৈয়াৰ কৰি লৈছিল।



চিত্ৰ 10.11 দুটা পৃথক ছডিয়াম বাষ্প বিজুলী বাতিৰ দ্বাৰা উদ্ভাসিত S_1 আৰু S_2 সূক্ষ্ম ছিদ্রৰ পৰা নিৰ্গত পোহৰ তৰংগৰ গাইণ্ডটীয়া তীব্রতাৰ সাধাৰণ যোগফলে লব্ধ তীব্রতা দিয়াৰ বাবে পৰ্দাত সমাৰোপণ পটিৰ চানেকি পোৰা নাযায়।



চিত্ৰ 10.12 সমাৰোপণ চানেকি গঠন কৰা ইয়ঙৰ পৰীক্ষাৰ আৰ্হি।

চিত্ৰ [10.12(a)]। এই ছিদ্র দুটাৰ পিছফালে থকা আন এটা সূক্ষ্ম ছিদ্র S ৰ পিছফালে তেওঁ পোহৰৰ এটা উজ্জ্বল আৰু একবৰ্ণী উৎস স্থাপন কৰিছিল। ছিদ্র S_1 আৰু S_2 ৰ পৰা সৰকি অহা পোহৰৰ তৰংগ দুটা প্ৰকৃততে একেটা তৰংগৰ পৰা আহৰণ কৰা হৈছে সেয়ে মূল তৰংগত হোৱা দশাৰ যিকোনো

পদার্থ বিজ্ঞান



টমাস ইয়ং (1773 - 1829) ইংৰাজ পদার্থবিজ্ঞানী চিকিৎসক আৰু মিছৰতত্ত্ববিদ। ইয়ঙে চকুৰ গঠনৰ পৰা আৰম্ভ কৰি দৃষ্টিৰ প্ৰক্ৰিয়াকে ধৰি মিছৰৰ আদিম শিলালিপিৰ পাঠোদ্ধাৰলৈকে এক বিস্তৃত ক্ষেত্ৰৰ বিজ্ঞানৰ সমস্যাৰ ওপৰত অধ্যয়ন আৰু গৱেষণা কৰিছিল। পোহৰৰ তৰংগবাদক তেওঁ পুনৰ্জীৱিত কৰিছিল আৰু এই কথা প্ৰতিষ্ঠা কৰিছিল যে সমাৰোপণ পৰিঘটনাৰ পৰা পোহৰ যে এবিধ তৰংগ সেয়া প্ৰমাণিত হয়।

টমাস ইয়ং (1773 - 1829)

আকস্মিক পৰিবৰ্তনৰ সদৃশ পৰিবৰ্তন S_1 আৰু S_2 ছিদ্ৰৰ পৰা ওলাই অহা তৰংগ দুটাতো দেখিবলৈ পোৱা যাব। অৰ্থাৎ S_1 আৰু S_2 উৎস দুটা **দশা আৱদ্ধ (locked in phase)** হৈ পৰিব। অৰ্থাৎ আমি [10.8(a)] চিত্ৰত বৰ্ণনা কৰা স্পন্দনশীল বেজী দুটাৰ দৰে S_1 আৰু S_2 উৎস দুটাও দশা সংবদ্ধ হ'ব।

[10.8(b)] চিত্ৰত দেখুওৱা S_1 আৰু S_2 সূক্ষ্ম ছিদ্ৰৰ পৰা নিৰ্গত গোলাকাৰ তৰংগ দুটাই GG' পৰ্দাত সমাৰোপণ পট্ট গঠন কৰা দেখা যাব। আমি 10.4 পৰিচ্ছেদত ইতিমধ্যে লব্ধ তীব্ৰতাৰ মান সৰ্বোচ্চ আৰু সৰ্বনিম্ন হোৱা অৱস্থানসমূহৰ বাবে প্ৰয়োজনীয় চৰ্তৰ বিষয়ে আলোচনা কৰি আহিছো। সেই আলোচনাৰ ভিত্তিত GG' ৰেখাৰ ওপৰত লোৱা P নামৰ যিকোনো এটা বিন্দুত সৰ্বোচ্চ তীব্ৰতাৰ বাবে আমি পাওঁ

$$S_2P - S_1P = n\lambda; \quad n = 0, 1, 2 \dots \quad (10.15)$$

এতিয়া

$$(S_2P)^2 - (S_1P)^2 = \left[D^2 + \left(x + \frac{d}{2} \right)^2 \right] - \left[D^2 + \left(x - \frac{d}{2} \right)^2 \right] = 2xd$$

ইয়াত $S_1S_2 = d$ আৰু $OP = x$ ধৰা হৈছে। গতিকে

$$S_2P - S_1P = \frac{2xd}{S_2P + S_1P} \quad (10.16)$$

যদি $x, d \ll D$ হয় তেন্তে $S_2P + S_1P$ ৰাশিটো মোটামুটিভাৱে $2D$ বুলি ধৰিব পাৰি। উদাহৰণ স্বৰূপে পোহৰৰ তৰংগ ব্যৱহাৰ কৰা সমাৰোপণৰ সাধাৰণ পৰীক্ষা এটাৰ ক্ষেত্ৰত ব্যৱহৃত ৰাশিবোৰৰ মান এনে ধৰণৰ হ'ব পাৰে: $d = 0.1 \text{ cm}$, $D = 100 \text{ cm}$, $OP = 1 \text{ cm}$ । গতিকে

$$S_2P + S_1P = [(100)^2 + (1.05)^2]^{1/2} + [(100)^2 + (0.95)^2]^{1/2} \approx 200.01 \text{ cm}$$

অৰ্থাৎ $(S_2P + S_1P)$ আৰু $2D$ ৰ মাজৰ পাৰ্থক্যৰ পৰিমাণ প্ৰায় 0.005%। ওপৰত উল্লেখ কৰা মোটামুটি মানৰ ধাৰণাটো (10.16) সমীকৰণত ব্যৱহাৰ কৰি আমি পাওঁ

$$S_2P - S_1P \gg \frac{xd}{D} \quad (10.17)$$

গতিকে গঠনমূলক সমাৰোপণৰ দ্বাৰা উজ্জ্বল **পট্ট (fringe)** গঠন হোৱাৰ চৰ্তটো হ'ব

$$x = x_n = \frac{n\lambda D}{d}; \quad n = 0, \pm 1, \pm 2, \dots \quad (10.18)$$

একেদৰে ধ্বংসমূলক সমাৰোপণৰ দ্বাৰা অন্ধকাৰ পট্টৰ বাবে আমি পাওঁ


$$x = x_n = \left(n + \frac{1}{2} \right) \frac{\lambda D}{d}; \quad n = 0, \pm 1, \pm 2 \quad (10.19)$$

অৰ্থাৎ পৰ্দাত উজ্জ্বল আৰু অন্ধকাৰ পট্ট পোৱা যাব [চিত্ৰ (10.13)]। আকৌ (10.18) সমীকৰণ আৰু (10.19) সমীকৰণৰ পৰা দেখা যায় দুটা ক্ৰমিক উজ্জ্বল পট্ট অথবা দুটা ক্ৰমিক অন্ধকাৰ পট্টৰ মাজৰ দূৰত্ব সমান সমান; আৰু এই দূৰত্ব **পট্ট বেধ (fringe width)** b বোলে। সমীকৰণ দুটাৰ সহায়ত দেখুৱাব পাৰি যে

$$b = x_{n+1} - x_n = \frac{\lambda D}{d} \quad (10.20)$$

যিহেতু $S_1O = S_2O$ [চিত্র (10.12)], সেয়ে পৰ্দাৰ মধ্যবিন্দু 0 ত গঠন হোৱা (ইয়াত $n = 0$) পটিটো উজ্জ্বল হ'ব। এই পুথিখনৰ কাগজৰ সমতলৰ লম্বভাৱে থকা কৈ আৰু 0 বিন্দুৰে যোৱাকৈ [অৰ্থাৎ 10.20 (b) চিত্ৰত y -অক্ষৰ দিশে] যদি আমি এডাল অক্ষ লওঁ তেন্তে এই ৰেখাডালত থকা প্ৰতিটো বিন্দু S_1 আৰু S_2 ৰ পৰা সমদূৰত্বত থাকিব। সেয়ে আমি y -অক্ষৰ দিশে কেন্দ্ৰীয় উজ্জ্বল পটিটো পাম (চিত্র 10.13)। এতিয়া আমি সমাৰোপণ পটিবোৰৰ আকৃতিৰ বিষয়ে আলোচনা কৰিম। আমি জনো যে পটি এটাৰ যিকোনো এটা বিন্দু P ৰ ক্ষেত্ৰত $S_2P - S_1P$ ৰাশিটো এটা ধ্ৰুৱক। ধ্ৰুৱকটো যদি λ ৰ এটা অখণ্ড গুণিতক হয় তেন্তে পটিটো উজ্জ্বল হ'ব; আৰু ই যদি $\lambda/2$ ৰ এটা অখণ্ড গুণিতক হয় তেন্তে পটিটো অন্ধকাৰ হ'ব। আনহাতে $S_2P - S_1P (= D)$ যদি ধ্ৰুৱক হয় তেন্তে P বিন্দুৰ সঞ্চাৰ পথটো হ'ব এটা অতিবৃত্ত (hyperbola)। অৰ্থাৎ সমাৰোপণ চানেকিটোৰ পটিবোৰ হ'ব অতিবৃত্তাকাৰ। পিছে পটি বেধৰ তুলনাত D ৰ মান যদি যথেষ্ট ডাঙৰ হয় তেন্তে (10.13) চিত্ৰত দেখুওৱাৰ দৰে সমাৰোপণ পটিবোৰ সৰলৰেখাৰ দৰে হ'ব।

(10.12) চিত্ৰত দেখুওৱা সমাৰোপণৰ দ্বিছিত্ৰ পৰীক্ষাটোত আমি S উৎস S_1 আৰু S_2 ছিত্ৰ দুটাৰ লম্ব দিখণ্ডকৰ ওপৰত লোৱা হৈছে; আৰু ইয়াক SO ৰেখাৰে বুজোৱা হৈছে। S উৎসটো লম্ব দিখণ্ডকটোৰ পৰা সামান্য বিচ্যুতি ঘটালে কি হ'ব? ধৰা হওঁক Q হ'ল S_1 আৰু S_2 ৰ মধ্যবিন্দু; আৰু ধৰা হওঁক S উৎসটোক সামান্য




চিত্ৰ 10.13 GGপৰ্দাত চিত্ৰ (10.12) S_1 আৰু S_2 দুটা বিন্দু উৎসৰ ফলত হোৱা সমাৰোপণ চানেকি কম্পিউটাৰ প্ৰগেমৰ সহায়ত গঠন কৰা হৈছে। (a) আৰু (b) চিত্ৰত ব্যৱহাৰ হোৱা ৰাশিবোৰক মান হ'ল ক্ৰমে $d = 0.005 \text{ mm}$ আৰু 0.025 mm ; (অন্যহাতে দুয়োক্ষেত্ৰত $D = 5 \text{ cm}$ আৰু $l = 5 \times 10^{-5} \text{ cm}$) (ছবিটো A. Ghatak ৰ OPTICS পুথিৰ পৰা লোৱা। পুথিখনৰ প্ৰকাশক হ'ল Tata McGraw Hill Publishing Co. Ltd., New Delhi, 2000)

পদার্থ বিজ্ঞান

বিচ্যুত কৰি SS' বিন্দুলৈ নিয়া হ'ল। যদি $S'QS$ কোণটো f হয় তেন্তে S_1 আৰু S_2 ৰ আনটো ফালে গঠন হোৱা সমাৰোপণ চানেকিৰ মধ্যম উজ্জ্বল পটিটো ϕ কোণত বিচ্যুত হৈ পৰিব। অৰ্থাৎ, S উৎসটো যদি লম্ব দিখণ্ডকৰ ওপৰত অৱস্থান কৰে তেন্তে মধ্য উজ্জ্বল পটিটো O বিন্দুত থাকিব— আৰু O বিন্দুটো লম্ব দিখণ্ডকত অৱস্থিত। যদি S ক ϕ কোণত বিচ্যুত কৰি SS' বিন্দুলৈ নিয়া হয় তেন্তে কেন্দ্ৰীয় পটিটো— ϕ কোণত বিচ্যুত হৈ OO' বিন্দু পাবগৈ অৰ্থাৎ S_1 আৰু S_2 ছিদ্রদ্বয়ৰ এফালে থকা S উৎসটো যি কোণত বিচ্যুত কৰা হয়। ছিদ্রদ্বয়ৰ আনফালে গঠিত সমাৰোপণ চানেকিৰ কেন্দ্ৰীয় পটিটো তাৰ বিপৰীত দিশত আৰু সমপৰিমাণে স্থানান্তৰিত হয়। তদুপৰি স্থানান্তৰিত অৱস্থাতো উৎস SS' মধ্য বিন্দু Q আৰু কেন্দ্ৰীয় পটি গঠন হোৱা নতুন অৱস্থান O' পুনৰ একেডাল সৰলৰেখাত অৱস্থান কৰে।

এই পৰিচ্ছেদটো আমি নবেল বঁটা বিজয়ী পদাৰ্থবিজ্ঞানী ডেনিছ গেবৰৰ* (Dennis Gabor) এটা প্ৰখ্যাত উক্তিৰে শেষ কৰিম।

1801 চনত টমাছ ইয়ঙে এক অভিনৱ ধৰণৰ সৰল পৰীক্ষাৰ দ্বাৰা প্ৰথমবাৰৰ বাবে সন্দেহাতীতভাৱে পোহৰৰ তৰংগ চৰিত্ৰ প্ৰতিষ্ঠা কৰিছিল। তেওঁ এটা অন্ধকাৰ কোঠাত থকা এটা ছিদ্রৰে সূৰ্য্যৰ কিৰণ প্ৰৱেশ কৰিবলৈ দিছিল। ক'লা বৰণৰ পৰ্দা এখনত কৰা দুটা সূক্ষ্ম ছিদ্রত সেই কিৰণ আপতিত কৰা হৈছিল; আৰু ক'লা পৰ্দাখনৰ আনটোফালে, কিছু আঁতৰত এখন বগা পৰ্দা স্থাপন কৰা হৈছিল। তেনে কৰাত তেওঁ বগা পৰ্দাত এটা উজ্জ্বল পটি দেখিলে, আৰু সেই পটিটোৰ দুয়োকাষে দুটা ঈষৎ অন্ধকাৰাচ্ছন্ন পটিও তেওঁৰ দৃষ্টিগোচৰ হ'ল। এই পৰ্য্যবেক্ষণত তেওঁ বেছ উৎফুল্লিত হৈ পৰিল, আৰু তেওঁ স্পিৰিটৰ চাকি এটাক উৎস হিচাপে ল'লে। স্পিৰিটৰ শিখাত তেওঁ কিঞ্চিৎ লৱণ দি তাৰ সহায়ত তেওঁ ছাডিয়ামৰ উজ্জ্বল হালধীয়া পোহৰ ব্যৱস্থা



চিত্ৰ 10.14 ইয়ঙৰ দ্বি-ছিদ্র পৰীক্ষাৰ আলোকচিত্ৰ আৰু সমাৰোপণ পটিৰ পোহৰৰ তীব্ৰতাৰ বণ্টন।

* হল'গ্ৰাফিৰ মূল নীতি আৱিষ্কাৰ কৰাৰ বাবে ডেনিছ গেবৰৰ চনৰ পদাৰ্থবিজ্ঞানৰ নবেল বঁটা প্ৰদান কৰা হৈছিল।

কৰিলে। এইবাৰ তেওঁ পৰ্দাত সমান-সমান দূৰত্বৰ ব্যৱধানত থকা কেবাটাও অন্ধকাৰ পটি প্ৰত্যক্ষ কৰিলে। পোহৰে পোহৰৰ সৈতে লগলাগি যে একাৰো সৃষ্টি কৰিব পাৰে সেয়া এই পৰীক্ষাটোতেই পোন প্ৰথমবাৰৰ বাবে প্ৰমাণিত হ'ল। এই পৰিঘটনাক সমাৰোপণ বোলে। টমাছ ইয়ঙে এই পৰিঘটনাটো পৰীক্ষামূলকভাৱে সাব্যস্ত কৰা সম্ভৱপৰ বুলি ভাবিছিল কাৰণ তেওঁ পোহৰৰ তৰংগ চৰিত্ৰত বিশ্বাসী আছিল।

এইখিনিতে আমি উল্লেখ কৰি থোৱা উচিত যে S_1 আৰু S_2 বিন্দু উৎস যদিও গঠন হোৱা সমাৰোপণ পটীবোৰ একো একোডাল সৰলৰেখা। বিন্দু উৎসৰ পৰিবৰ্তে আমি দুটা দীঘলীয়া ফাঁক (slit) ল'লে চিত্ৰ [(10.14)] ফাঁক দুটাৰ প্ৰতিযোৰ বিন্দুৰে সৰলৰৈখিক পটিয়েই গঠন কৰিব। গতিকে ইয়াৰ ফলতো পূৰ্বতকৈ অধিক উজ্জ্বল বৈখিক পটি পৰ্দাত পোৱা যাব।

উদাহৰণ : 10.3 দুটা ছিদ্ৰৰ মাজৰ ব্যৱধান এক মিলিমিটাৰ আৰু ছিদ্ৰৰ পৰা পৰ্দাৰ দূৰত্ব এক মিটাৰ। যদি 500 nm তৰংগদৈৰ্ঘ্যৰ নীল-সেউজীয়া পোহৰ ব্যৱহাৰ কৰা হয় তেন্তে গঠন হোৱা সমাৰোপণ পটিৰ বেধ নিৰ্ণয় কৰা।

$$\begin{aligned} \text{সমাধান : পটিৰেধ} &= \frac{D\lambda}{d} = \frac{1 \times 5 \times 10^{-7}}{1 \times 10^{-3}} \text{ m} \\ &= 5 \times 10^{-4} \text{ m} = 0.5 \text{ mm} \end{aligned}$$

উদাহৰণ 10.3

উদাহৰণ : 10.4 ইয়ঙৰ দ্বি-ছিদ্ৰ পৰীক্ষাত গঠন হোৱা সমাৰোপণ পটিৰ ওপৰত তলত উল্লেখ কৰা প্ৰতিবিধ কাৰ্য্যৰ পৰিণতি কি ?

- ছিদ্ৰদ্বয়ৰ সমতলখনৰ পৰা পৰ্দাখন ক্ৰমান্বয়ে আঁতৰাই নিলে;
- পূৰ্বৰ (একবৰ্ণী পোহৰৰ) উৎসটোৰ পৰিবৰ্তে হ্ৰস্বতৰ তৰংগদৈৰ্ঘ্যৰ পোহৰ নিৰ্গত কৰা অন্য এটা (একবৰ্ণী পোহৰৰ) উৎস ব্যৱহাৰ কৰিলে;
- ছিদ্ৰ দুটাৰ ব্যৱধান বৃদ্ধি কৰিলে;
- উৎসৰ ছিদ্ৰটো দ্বি-ছিদ্ৰৰ তলখনৰ ওচৰ চপাই আনিলে;
- উৎস-ছিদ্ৰৰ বেধ বৃদ্ধি কৰিলে;
- একবৰ্ণী উৎসটোৰ পৰিবৰ্তে বগা পোহৰৰ উৎস এটা ব্যৱহাৰ কৰিলে।

সমাধান :

- পটীবোৰৰ কৌণিক ব্যৱধানৰ ($= l/d$) পৰিবৰ্তন নহয়। কিন্তু দ্বি-ছিদ্ৰৰ পৰা পৰ্দাৰ দূৰত্ব যিমানৈ বাঢ়ে, পটীবোৰৰ মাজৰ বৈখিক ব্যৱধান সমানুপাতিক ভাবে বাঢ়িব।
- পটীবোৰৰ মাজৰ কৌণিক আৰু বৈখিক উভয় ধৰণৰ ব্যৱধান বৃদ্ধি পাব। লগতে উত্তৰ (d) ত উল্লেখ কৰা চৰ্তটোলৈকো মন কৰিবা।
- পটীবোৰৰ মাজৰ কৌণিক আৰু বৈখিক উভয় ধৰণৰ ব্যৱধান হ্ৰাস পাব। লগতে উত্তৰ (d) ত উল্লেখ কৰা চৰ্তটোলৈকো মন কৰিবা।
- ধৰা হ'ল small মূল উৎসটোৰ আকাৰ আৰু S দ্বি-ছিদ্ৰৰ তলৰ পৰা মূল উৎসৰ

উদাহৰণ 10.3

দৃষ্ট। সমাৰোপণ চানেকিটো পৰ্য্যবেক্ষণক্ষম হ'বলৈ প্ৰয়োজনীয় চৰ্তটো হ'ল $s/S < 1/d$ । অন্যথাই উৎসৰ ভিন-ভিন অংশই গঠন কৰা গাইণ্ডটীয়া চানেকিবোৰৰ এটাৰ সৈতে আন এটা ওপৰা-উপৰিকৈ পৰিব। ফলত কোনোটো সমাৰোপণ চানেকিয়েই দেখা নাযাব। গতিকে S হ্ৰাস হোৱাৰ লগে লগে (অৰ্থাৎ মূল উৎসৰ ছিদ্ৰটো ওচৰ চপাই অনাৰ লগে লগে) সমাৰোপণৰ চানেকিটো ক্ৰমান্বয়ে অনুজ্ঞল হৈ আহিব; আৰু যেতিয়া ছিদ্ৰটো ইমান ওচৰ পাবহি যে উল্লেখ কৰা চৰ্তটো ভংগ হয় তেতিয়া সম্পূৰ্ণ চানেকিটোৱেই অদৃশ্য হৈ পৰে। এই অৱস্থা নোপোৱালৈকে পিছে পটি বেধ অপৰিবৰ্তনীয় হৈ ৰয়।

(e) ইয়াৰ উত্তৰটোও (d) ৰ সৈতে একে। মূল উৎসৰ ছিদ্ৰটো ৰ বেধ যিমানে বৃদ্ধি হয়, গঠন হোৱা চানেকিটোও সিমানে অনুজ্ঞল হ'বলৈ ধৰে। বেধটো যেতিয়া এনে হৈ পৰে যে $s/S \leq 1/d$ চৰ্তটো ভাঙি পৰে তেতিয়া সমাৰোপণ চানেকিটো অদৃশ্য হৈ পৰে।

(f) বগা পোহৰত থকা সাতোটা ৰঙৰ গাইণ্ডটীয়া সমাৰোপণ চানেকিবোৰ (কলা অসংবদ্ধৰূপে) পৰস্পৰৰ ওপৰত ওপৰা-ওপৰিকৈ পৰে। প্ৰতিটো ৰঙৰ পোহৰৰ কেন্দ্ৰীয় উজ্জল পটীবোৰ পিছে একেটা স্থানতে গঠন হয়। সেয়ে, মধ্যম পটীটো বগা বৰণৰ হ'ব। কোনো এটা বিন্দু P ৰ বাবে যদি $S_2P - S_1P = \lambda_b/2$ হয়-ইয়াত λ_b ($> 4000 \text{ \AA}$) হ'ল নীলা ৰঙৰ তৰংগদৈৰ্ঘ্য তেন্তে সেই স্থানত নীলা বৰণটো নাথাকে, আৰু পটীটোৰ বৰণ ৰঙা হ'ব। এই বিন্দুটোৰ পৰা কিঞ্চিৎ আঁতৰত থকা আন এটা বিন্দু Q ৰ বাবে যদি $S_2Q - S_1Q = \lambda_b = \lambda_r/2$ হয়-ইয়াত λ_r ($> 8000 \text{ \AA}$) হ'ল ৰঙা পোহৰৰ তৰংগদৈৰ্ঘ্য-তেন্তে পটীটো মোটামুটিভাৱে নীলা হ'ব। অৰ্থাৎ সোঁমাজৰ বগা পটীটোৰ দুয়োকাষৰ নিকটতম পটি দুটাৰ বৰণ ৰঙা আৰু আটাইতকৈ দূৰৱৰ্তী পটি দুটাৰ বৰণ নীলা হ'ব। ইয়াৰ কেইটামান পটি পাৰ হোৱাৰ পিছত বাকীবোৰ পটি অস্পষ্ট হৈ উঠিব।

10.6 অপবৰ্তন (Diffraction)

অস্বচ্ছ বস্তুৱে সৃষ্টি কৰা ছাঁটোলৈ মন কৰিলে দেখা যায় যে বস্তুটোৰ জ্যামিতিক ছাঁটোৰ কাষত সমাৰোপণ পটিৰ লেখীয়া কিছুমান এক্সৰ আৰু পোহৰৰ অঞ্চল দেখিবলৈ পোৱা যায়। এয়া অপবৰ্তনৰ বাবে হয়। সকলো ধৰণৰ তৰংগই যেনে শব্দ তৰংগ, পোহৰ তৰংগ, জল তৰংগ অথবা পদাৰ্থ তৰংগই অপবৰ্তনৰ পৰিঘটনা প্ৰদৰ্শন কৰে। যিহেতু আমি দেখা প্ৰায়বোৰ বস্তুৰ আকাৰতকৈ দৃশ্যমান পোহৰৰ তৰংগদৈৰ্ঘ্য বহু কম, সেয়ে দৈনন্দিন জীৱনত আমি পোহৰৰ অপবৰ্তন সচৰাচৰ নেদেখো। পিচে পোহৰৰ অপবৰ্তনৰ বাবেই আমাৰ চকু অথবা টেলিস্ক'প অথবা মাইক্ৰ'স্ক'প দৰে যন্ত্ৰবোৰৰ বিভেদন ক্ষমতা (resolving power) সীমিত হৈ ৰয়। কম্পিউটাৰ আৰু অন্যান্য যন্ত্ৰত ব্যৱহাৰ কৰা কমপেক্ট ডিস্ক বা ছিডিৰ (CD) চকচকীয়া পৃষ্ঠখনলৈ চালে আমি যি সাতৰঙী পোহৰ দেখো সেয়াও পোহৰৰ অপবৰ্তনৰ পৰিণতি। এতিয়া আমি অপবৰ্তনৰ বিষয়ে কিছু কথা আলোচনা কৰিমহক।

10.6.1 একক ৰেখাছিদ্ৰ (Single slit)

ইয়ঙৰ পৰীক্ষাটো আলোচনা কৰোতে আমি উল্লেখ কৰিছিলো যে পোহৰ তৰংগৰ বাটত ছিদ্ৰ এটা থাকিলে সেই ছিদ্ৰটোৱে পোহৰৰ উৎস স্বৰূপ হৈ পৰে; আৰু এই নতুন উৎসৰ পৰা পোহৰৰ তৰংগ অপসাৰী হয়। ইয়ঙৰ পূৰ্বেও অন্য বিজ্ঞানীয়ে কৰা পৰীক্ষাত-নিউটনে কৰা পৰীক্ষাকে ধৰি বহু ক্ষেত্ৰতে বিজ্ঞানীসকলে মন কৰিছিল যে সূচিছিদ্ৰ (pinhole) আৰু ঠেক ৰেখা ছিদ্ৰৰ এফালে পোহৰ

পৰিলে আনফালে সেই পোহৰৰ সৰকি যায়। তদুপৰি দেখা গৈছিল যে ছিদ্রত আপতিত পোহৰ ছিদ্রৰ বেৰৰ কাণেৰে বেঁকা পথেৰেও গতি কৰে। ফলত ছিদ্রৰ ছাঁ পৰিবলগীয়া ঠাইৰ একাংশতো পোহৰ পৰে। এই প্ৰভাৱবোৰ অপৰ্যতনৰ ফলত হয়; আৰু অপৰ্যতনৰ বিষয়ে বুজিবলৈ হ'লে আমি পোহৰৰ তৰংগবাদৰ সহায় ল'বলগীয়া হয়। অপৰ্যতনৰ ফলতেই আমি ঘৰৰ চুক-কোণত কোনোবাই শব্দৰ সৃষ্টি কৰিলেও আমি সেই শব্দ শুনিবলৈ পাওঁ।

ইয়ঙৰ পৰীক্ষাৰ দ্বি-ছিদ্রৰ পৰিবৰ্তে যদি এটা ঠেক আৰু দীঘলীয়া ফাঁক ব্যৱহাৰ কৰা হয়, আৰু ফাঁকটোত যদি এফালৰ পৰা একবৰ্ণী পোহৰ পৰিবলৈ দিয়া হয় তেন্তে আনফালে সমাৰোপণৰ দৰে, অথচ তুলনামূলকভাৱে যথেষ্ট বহল পটিৰ চানেকি এটা পোৱা যায়। চানেকিটোৰ মাজৰ পটিটো উজ্জ্বল। কেন্দ্ৰীয় পটিটোৰ দুয়োকাষে এফালৰ পোহৰৰ একান্তৰ পটিবোৰ দেখা যায়; আৰু উজ্জ্বল পটিবোৰৰ পোহৰৰ তীব্ৰতা কেন্দ্ৰীয় পটিৰ পৰা আঁতৰলৈ ক্ৰমাৎ হ্ৰাস পাই আহে [চিত্ৰ (10.16)]। পৰিঘটনাটো বুজিবলৈ আমি (10.15) চিত্ৰটো ল'ব লাগিব। চিত্ৰত α বেধৰ LN দীঘলীয়া ফাঁক এটাত একবৰ্ণী পোহৰৰ সমান্তৰাল ৰশ্মিপুঞ্জ এটা লম্বভাৱে আপতিত হৈছে। সমান্তৰাল ছিদ্রটোৰ পৰা পোহৰৰ অপৰ্যতন ঘটি সেই পোহৰ পৰ্দাত পৰিছে। ছিদ্রটোৰ মধ্যবিন্দুটো হ'ল M।

ছিদ্রৰ তলৰ সৈতে লম্বভাৱে থকাকৈ আৰু M বিন্দুৰ মাজেৰে যোৱাকৈ অঁকা সৰলৰেখাডালে পৰ্দাখনক C বিন্দুত স্পৰ্শ কৰে। পৰ্দাৰ P বিন্দুত আমি পোহৰৰ তীব্ৰতা গণনা কৰিম। ছিদ্রৰ L, M, N, ... বিন্দুসমূহৰ পৰা P বিন্দু সংযোগী ৰেখাবোৰ পৰস্পৰ সমান্তৰাল বুলি ধৰিব পাৰি : আৰু এই ৰেখাবোৰে MC লম্বৰেখাৰ সৈতে θ কোণ কৰে।

এই ক্ষেত্ৰত আমি ৰেখা ছিদ্রটোক কিছুমান অতিশয় ক্ষুদ্ৰ অংশত ভাগ কৰি সেই অংশবোৰৰ পৰা অপসৰী হোৱা পোহৰৰ তৰংগবোৰে P বিন্দুত সৃষ্টি কৰা লব্ধ তীব্ৰতা উলিয়াম। উৎসৰ পৰা ছিদ্রত আপতিত তৰংগসন্মুখটোৰ ভিন-ভিন অংশবোৰক এলানি গৌণ উৎস বুলি ধৰিব পাৰি। ছিদ্রত আপতিত তৰংগসন্মুখটো ছিদ্রৰ তলৰ সমান্তৰাল হোৱাৰ বাবে উল্লিখিত গৌণ উৎসবোৰ কলা সংবদ্ধ উৎস স্বৰূপ হ'ব।


ইয়ঙৰ পৰীক্ষাৰ ক্ষেত্ৰত কৰাৰ দৰে ইয়াতো আমি (10.15) চিত্ৰৰ সহায়ত গণনা কৰি দেখুৱাব পাৰো যে ফাঁকটোৰ দুই প্ৰান্ত L আৰু N ৰ পৰা আহি P বিন্দুত পৰা দুটা তৰংগৰ পথ পাৰ্থক্য হ'ব

$$\begin{aligned} NP - LP &= NQ \\ &= a \sin \theta \\ &= a \theta \end{aligned} \quad (10.21)$$

একেদৰে দেখুওৱাৰ পাৰি যে y দূৰত্বৰ ব্যৱধানত থকা ছিদ্রৰ M_1 আৰু M_2 বিন্দুৰ অহা দুটা তৰংগৰ মাজৰ পথ পাৰ্থক্য হ'ব $M_2P - M_1P = y\theta$ । ছিদ্রৰ বিভিন্ন গৌণ উৎসৰ পৰা নিৰ্গত কলা সংবদ্ধ অথচ পৰস্পৰৰ সৈতে দশাৰ পাৰ্থক্য থকা তৰংগবোৰ P বিন্দুত উপনীত হোৱাৰ পিচত আমি সেই বিন্দুত লব্ধ তীব্ৰতা গণনা কৰিব লাগিব। গণনাই কলন গণিত ব্যৱহাৰ কৰি ফ্ৰেনেলে (Fresnel) এনে কৰিছিল। গণনাটো জটিল বাবে সেয়া আমি ইয়াত ব্যৱহাৰ নকৰো। সেয়ে হ'লেও এই প্ৰকাৰৰ অপৰ্যতন মূল বৈশিষ্ট্যখিনি সৰল যুক্তি আৰু সাধাৰণ গণিতৰ সহায়তো ব্যাখ্যা কৰিব পাৰি।

পৰ্দাৰ C মধ্যবিন্দুত $= 0$ । গতিকে তাত আপতিত তৰংগবোৰৰ পথ পাৰ্থক্য শূন্য। সেয়ে, ছিদ্রৰ প্ৰতিটো বিন্দুৰ পৰা অহা তৰংগৰ দশা একে। গতিকে C বিন্দু পোহৰৰ তীব্ৰতা হ'ব সৰ্বোচ্চ। (10.15) চিত্ৰত দেখুওৱা পৰীক্ষামূলক পৰ্য্যবেক্ষণৰ পৰাও দেখা যায় যে লব্ধ তীব্ৰতা $\theta=0$ কোণত সৰ্বোচ্চ হয়। তদুপৰি

পদার্থ বিজ্ঞান



চিত্র 10.15 একক সমান্তরাল ছিদ্রত হোৱা তৰংগৰ পথ পাৰ্থক্য।

$\theta \approx (n + \frac{1}{2}) \frac{\lambda}{a}$ কোণবোৰত গৌণ সৰ্বোচ্চ তীব্রতা (secondary

maxima) আৰু $\theta \approx n \frac{\lambda}{a}$ কোণবোৰত সৰ্বনিম্ন তীব্রতা (minima)

পোৱা যায়; ইয়াত $n = \pm 1, \pm 2, \pm 3, \dots$ । উল্লিখিত কোণবোৰত তীব্রতা কিয় সৰ্বনিম্ন হয় সেয়া সহজে বুজিব পাৰি। প্রথমে θ এনেকৈ লোৱা যাতে সেই কোণটোৱে পৰ্দাত নিৰ্দেশ কৰা বিন্দুত দুটা তৰংগৰ পথ পাৰ্থক্য $a\theta = \lambda$ হ'ল। তেন্তে

$$\theta \approx \lambda / a . \quad (10.22)$$

এতিয়া বেধৰ দিশে ছিদ্রটোক LM আৰু MN দুটা সমান আকাৰৰ

অংশত ভাগ কৰা হ'ল। প্রতিটো অংশৰ বেধ $a/2$ । এই কথা সহজে ধৰিব পাৰি যে LM অংশত থকা M_1 ৰ লেখীয়া প্রতিটো বিন্দুৰ বাবে MN অংশত M_2 ৰ দৰে এনে এটা বিন্দু থাকিব যাতে $M_1M_2 = a/2$ হয়। θ অপৰতন কোণৰ বাবে P বিন্দুলৈ M_1 আৰু M_2 ৰ পৰা পথ পাৰ্থক্য হ'ব $M_2P - M_1P = \theta a/2 = \lambda/2$ । অৰ্থাৎ $\theta = \lambda/a$ দিশত M_1 আৰু M_2 ৰ অহা দুটা তৰংগৰ মাজৰ দশা পাৰ্থক্য 180° । গতিকে P বিন্দুত তৰংগ দুটাৰ ইটোৱে সিটোক ধ্বংস কৰিব। যুক্তিটো $a/2$ দূৰত্বৰ ব্যৱধানত থকা প্রতিযোৰ বিন্দুৰ ক্ষেত্ৰত প্ৰযোজ্য; আৰু সেয়ে আমি ক'ব পাৰো যে গোটেই ছিদ্রটোৰ LM আৰু MN অংশৰ পৰা অহা দুই


লানি তৰংগৰ পৰস্পৰৰ সৰণ পৰস্পৰে প্ৰশমিত কৰিব। (10.22) সমীকৰণৰ পৰা শূন্য তীব্রতাৰ কোণটো পোৱা যাব। একেদৰে আমি দেখুওৱা পাৰো যে $\theta = n\lambda/a$ কোণত লব্ধ তীব্রতা শূন্য হ'ব—ইয়াত $n = 1, 2, 3, 4, \dots$ (কিন্তু $n=0$ হ'ব নোৱাৰে!)। মন কৰা যে আমি লোৱা ফাঁকটোৰ বেধ a হ্ৰাস পালে সৰ্বোচ্চ তীব্রতাৰ মধ্যম পটিটোৰ কৌণিক বেধ বৃদ্ধি পায়।

এই কথা সহজে ধৰিব পাৰি যে $\theta \approx (n + 1/2) \lambda/a$ কোণবোৰত পটিবোৰ উজ্জ্বল হ'ব; আৰু n যিমানৈ বৃদ্ধি পায় উজ্জ্বল পটিবোৰৰ পোহৰৰ তীব্রতা সিমানৈ হ্ৰাস পাব। এইবাৰ MC ৰেখাৰ সৈতে $\theta = 3\lambda/2a$ কোণ ধৰা যাওক। ই দুটা অন্ধকাৰ পটিৰ মাজ অংশত পৰিব। তদুপৰি ছিদ্রৰ বেধক তিনিটা সমান অংশত ভাগ কৰা হ'ল। যদি আমি ছিদ্রটোৰ তিনি অংশৰ প্ৰথম দুটা অংশ লওঁ তেন্তে এই দুই অংশৰ দুই প্ৰান্তৰ পৰা অহা তৰংগ দুটাৰ পথ পাৰ্থক্য হ'ব

$$\frac{2}{3}a \times \theta = \frac{2a}{3} \times \frac{3\lambda}{2a} = \lambda \quad (10.23)$$

চিত্র 10.16 একক ছিদ্রত হোৱা পোহৰৰ অপৰতন ফলত

গঠন হোৱা পটিৰ চানেকি আৰু ইহঁতৰ তীব্রতাৰ বণ্টন।




অৰ্থাৎ ছিদ্রটোৰ প্ৰথম দুই-তৃতীয়াংশক $\lambda/2$ পথ পাৰ্থক্যৰ দুটা অংশত ভাগ কৰিব পাৰি। আগতে উল্লেখ কৰাৰ দৰে এই দুই অংশৰ পৰা নিৰ্গত তৰংগৰ পৰস্পৰে পৰস্পৰক প্ৰশমিত কৰিব। ছিদ্রৰ বাকী ৰোৱা এক তৃতীয়াংশৰ পৰা অহা তৰংগইহে দুই অন্ধকাৰ পটিৰ মাজৰ অংশৰ পোহৰৰ তীব্রতা যোগাব। দেখা দেখকৈ এই অঞ্চলৰ তীব্রতা পৰ্দাৰ মধ্য, উজ্জ্বল পটিটোৰ তীব্রতাতকৈ যথেষ্ট কম হ'ব (মধ্য পটিটো তীব্রতা গোটেই ছিদ্রটোৰ পৰা নিৰ্গত কলা সংবদ্ধ তৰংগসমূহৰ বাবে হয়)।

এইদৰে আগবাঢ়ি আমি দেখুৱাব পাৰো যে $(n + 1/2) \lambda / a$ অঞ্চলবোৰত—(ইয়াত $n = 2, 3, 4, \dots$) উজ্জ্বল পটি পোৱা যাব। পিচে এইবোৰ অঞ্চলৰ তীব্ৰতা n ৰ মান বৃদ্ধি পোৱাৰ লগে-লগে মধ্য পটিৰ তীব্ৰতাৰ তুলনাত ক্ৰমাৎ হ্ৰাস পায় গৈ থাকিব কাৰণ এইবোৰত পৰা পোহৰ ছিদ্ৰৰ মাত্ৰ এক-পঞ্চমাংশ, এক সপ্তমাংশ, ইত্যাদি অংশৰ পৰাহে আহে। এই পটিবোৰৰ আলোকচিত্ৰ, আৰু লগতে পটিবোৰৰ পোহৰৰ তীব্ৰতাৰ বণ্টন (10.16) চিত্ৰত দেখুওৱা হৈছে।

সমাবোপণ আৰু অপৰ্যন্ত আৱিষ্কাৰ হোৱাৰ পিচৰে পৰা বিজ্ঞানীসকলৰ মাজত এই দুই সদৃশ পৰিঘটনাৰ পাৰ্থক্য কোনখিনিত, সেই লৈ বিভিন্ন আলোচনা চলি আহিছে। এই সন্দৰ্ভত পদাৰ্থ বিজ্ঞানত ফাইনমেনৰ বক্তৃতা (Feynman Lectures on Physics) নামৰ পুথিত ৰিচাৰ্ড ফাইনমেন* (Richard Feynman) কৰা মন্তব্য প্ৰণিধানযোগ্য :

সমাবোপণ আৰু অপৰ্যন্তৰ মাজৰ পাৰ্থক্য কি সেয়া এতিয়ালৈকে কোনোও সন্তোষজনকভাৱে ক'ব পৰা নাই। পাৰ্থক্যটো দৰাচলতে ব্যৱহাৰভিত্তিকহে; দৰাচলতে পৰিঘটনা দুটাৰ মাজৰ কোনো নিৰ্দিষ্ট, গুৰুত্বপূৰ্ণ পাৰ্থক্য নাই। খুব বেছি আমি মোটামুটিকৈ এইদৰে ক'ব পাৰো : উৎসৰ সংখ্যা সীমিত হ'লে, ধৰা হওঁক দুটা, তেন্তে অধ্যাবোপণৰ ফলত হোৱা পৰিঘটনাটোক সমাবোপণ বুলি কোৱা হয়; আৰু যদি উৎসৰ সংখ্যা বৃহৎ হয়, তেন্তে বিজ্ঞানীসকলে পৰিঘটনাটোক অপৰ্যন্ত বুলিহে সতকাই উল্লেখ কৰা দেখা যায়।

মন কৰা উচিত যে পৰ্দাত আমি দেখা দ্বি-ছিদ্ৰৰ সমাবোপণ চানেকিটো দৰাচলতে দুটা একক ছিদ্ৰৰ অপৰ্যন্ত চানেকিৰ অধ্যাবোপণহে। (10.17) চিত্ৰত তাকেই দেখুওৱা হৈছে। চিত্ৰত এটা বহল অপৰ্যন্ত উজ্জ্বল পটিৰ ভিতৰত দ্বি-ছিদ্ৰৰ ফলত গঠন হোৱা একাধিক ক্ষুদ্ৰতম বেধৰ সমাবোপণ পটি সোমাই থকা দেখা গৈছে। বহল বেধৰ অপৰ্যন্ত উজ্জ্বল পটিটোৱে কি সংখ্যক সমাবোপণ পটি আঙুৰি ৰাখিব সেয়া নিৰ্ভৰ কৰিব ছিদ্ৰ দুটাৰ মাজৰ দূৰত্ব আৰু একোটা ছিদ্ৰৰ বেধৰ অনুপাতৰ (d/a) ওপৰত। যদি a ৰ মান ক্ৰমান্বয়ে অতি সৰু কৰি অনা হয় তেন্তে অপৰ্যন্ত চানেকিটোৰ উজ্জ্বল পটিবোৰৰ তীব্ৰতা ক্ৰমান্বয়ে হ্ৰাস পায়; আৰু পৰ্দাত আমি দ্বি-ছিদ্ৰৰ সমাবোপণ চানেকিটো [চিত্ৰ 10.13(b)] দেখিবলৈ পাম।



চিত্ৰ 10.17 দ্বি-ছিদ্ৰ সমাবোপণ প্ৰকৃত চানেকি। ক্ষুদ্ৰতম পটিবোৰক আৱৰি ৰখা ৰেখাডালে একক-ছিদ্ৰ অপৰ্যন্ত সূচাইছে।

*কোৱাণ্টাম বিদ্যুৎবলবিজ্ঞানলৈ (quantum electrodynamics) মৌলিক অৱদান আগবঢ়োৱাৰ বাবে ৰিচাৰ্ড ফাইনমেনলৈ যুটীয়াভাৱে 1965 চনৰ পদাৰ্থবিজ্ঞানৰ নবেল বঁটা আগবঢ়োৱা হৈছিল।

উদাহৰণ 10.5 আমি 10.3 উদাহৰণটোত দ্বি-ছিদ্রৰ প্ৰতিটো ছিদ্রৰ বেধ কিমান হ'লে গঠন হোৱা সমাৰোপণ চানেকিৰ 10 সংখ্যক উজ্জ্বল পটি একক ছিদ্র অপৰ্যন্ত চানেকিৰ কেন্দ্ৰীয় উজ্জ্বল পটিৰ মাজত আৱদ্ধ হৈ ৰ'ব?

উত্তৰঃ আমাক লাগে $a\theta = \lambda, \theta = \frac{\lambda}{a}$

$$10 \frac{\lambda}{d} = 2 \frac{\lambda}{a} \quad a = \frac{d}{5} = 0.2 \text{ mm}$$

মন কৰা যে এই গণনাত পোহৰৰ তৰংগদৈৰ্ঘ্য λ আৰু পদাৰ্থৰ দূৰত্ব D প্ৰয়োজন হোৱা নাই।

(10.12) চিত্ৰত দেখুওৱা দ্বি-ছিদ্র সমাৰোপণ পৰীক্ষাটোত এটা ছিদ্র বন্ধ কৰি দিলে কি হ'ব? সহজে ক'ব পাৰি যে এনে কৰিলে ই এটা একক ছিদ্র হৈ পৰিব। আনহাতে পদাৰ্থ গঠন হোৱা চানেকিটো পূৰ্বৰ তুলনাত কিছু স্থানান্তৰিত হ'ব। এটা ছিদ্র বন্ধ কৰি দিয়াৰ ফলত এইবাৰ আমাৰ বাবে থাকিব S উৎসটো, আৰু মাত্ৰ এটা ছিদ্র- S_1 বা S_2 কোনোবাটো। ফলত পদাৰ্থত একক ছিদ্রৰ বাবে এটা অপৰ্যন্ত চানেকি গঠন হ'ব। চানেকিৰ কেন্দ্ৰীয় উজ্জ্বল পটিটোৰ কেন্দ্ৰ S আৰু S_1 (অথবা S_2) সংযোগী সৰলৰেখাৰ ওপৰত পৰিব।

এতিয়া আমি সমাৰোপণ চানেকি আৰু একক ছিদ্রত কলা সংবদ্ধ পোহৰৰ আপতনৰ ফলত গঠন হোৱা অপৰ্যন্ত চানেকিৰ মাজৰ সাদৃশ্য আৰু পাৰ্থক্যবোৰ আলোচনা কৰিমহক।

(i) সমাৰোপণ চানেকিত সম-ব্যৱধানৰ কিছুমান উজ্জ্বল আৰু অন্ধকাৰ পটি থাকে। আনহাতে অপৰ্যন্ত চানেকিত থকা উজ্জ্বল মধ্য পটিটোৰ বেধ আন নিকটৱৰ্তী উজ্জ্বল পটি একোটাৰ তুলনাত প্ৰায় দুগুণ হয়। তদুপৰি ইয়াৰ উজ্জ্বল পটিবোৰৰ তীব্ৰতা মধ্য-পটিৰ পৰা দুয়োফালে আঁতৰলৈ ক্ৰমান্বয়ে হ্ৰাস পাই আহে।

(ii) সমাৰোপণত সাধাৰণতে দুটা ঠেক ছিদ্রৰ পৰা নিৰ্গত তৰংগৰ অধ্যাৰোপণ ঘটি এক্সাৰ-পোহৰ পটিৰ গঠন গণনা কৰে। আনহাতে অপৰ্যন্তত এটা ছিদ্রৰ প্ৰতিটো বিন্দুৰ পৰা অপসাৰী হোৱা তৰংগৰ অধ্যাৰোপণ ঘটি এক্সাৰ-পোহৰ পটিৰ চানেকি গঠন হয়।

(iii) λ তৰংগদৈৰ্ঘ্যৰ তৰংগ a বেধৰ ছিদ্রত আপতিত হ'লে λ/a কোণত প্ৰথম অন্ধকাৰ পটিটো পোৱা যায়। আনহাতে a ব্যৱধানত থকা দুটা ঠেক ছিদ্রৰ ফলত একোটা কোণ λ/a ত আমি উজ্জ্বল পটিহে পোওঁ।

মন কৰা উচিত যে পদাৰ্থত সমাৰোপণ আৰু অপৰ্যন্ত চানেকি স্পষ্টকৈ দৃশ্যমান হ'বলৈ হ'লে d আৰু a উভয়ে যথেষ্ট সৰু হ'ব লাগে। উদাহৰণ স্বৰূপে, দ্বি-ছিদ্রৰ ক্ষেত্ৰত ছিদ্র দুটাৰ মাজৰ ব্যৱধান d ৰ মান এক মিলিমিটাৰমান হোৱা বাঞ্ছনীয়। আনহাতে প্ৰতিটো ছিদ্রৰ বেধ a ৰ মান তাতোকৈ কম হ'ব লাগে— 0.1 বা 0.2 মিলিমিটাৰমান।

ইয়ঙৰ পৰীক্ষাটোত আমি ধৰি লৈছিলো যে দ্বি-ছিদ্রৰ পৰা পদাৰ্থৰ দূৰত্ব ছিদ্র একোটাৰ বেধ অথবা ছিদ্রদ্বয়ৰ মাজৰ ব্যৱধানৰ তুলনাত বহু বেছি। ছিদ্রৰ পৰা পদাৰ্থ এটা নিৰ্দিষ্ট বিন্দুলৈ পথবোৰ পৰস্পৰ সমান্তৰাল বুলি ধৰি লোৱা হৈছিল। ছিদ্রদ্বয় আৰু পদাৰ্থৰ মাজত, আৰু লগতে পদাৰ্থত ফ'কাছটো থাকাকৈ যদি উত্তল লেন্স এখন স্থাপন কৰা হয় তেতিয়াও সমান্তৰাল পথৰ চৰ্তটো সিদ্ধ হয়। ছিদ্রৰ পৰা নিৰ্গত সমান্তৰাল ৰশ্মিসমূহ লেন্সে একত্ৰিত কৰি পদাৰ্থৰ এক নিৰ্দিষ্ট বিন্দুত ফ'কাছ কৰে। মন

কৰিবলগীয়া যে সমান্তৰাল ৰশ্মিয়ে অতিক্ৰম কৰা দূৰত্বৰ ক্ষেত্ৰত লেন্স নিজাববীয়াকৈ কোনো অতিৰিক্ত পথ পাৰ্থক্য অন্তৰ্ভুক্ত নকৰে। লেন্স ব্যৱহাৰ কৰাৰ ফলত পৰ্দা বহু দূৰৈত স্থাপন নকৰিলেও হয়; আৰু তাৰ ফলত পৰ্দাত গঠন হোৱা চানেকিটো তুলনামূলকভাৱে অধিক উজ্জ্বল হয়। যদি লেন্সৰ ফ'কাছ দৈৰ্ঘ্য f বুলি ধৰা যায় তেন্তে আমি সাধাৰণ গণিত ব্যৱহাৰ কৰি চানেকিটোৰ মধ্য উজ্জ্বল পটিটোৰ বেধ নিৰ্ণয় কৰিব পাৰো। আমি জানো যে অপৰ্যন্ত চানেকিৰ প্ৰথম অক্ষকাৰ পটি আৰু কেন্দ্ৰীয় উজ্জ্বল পটিৰ মাজৰ কৌণিক ব্যৱধান হ'ল λ/a । গতিকে পৰ্দাত মধ্য উজ্জ্বল পটিৰ বেধ হ'ব $f\lambda/a$ ।

10.6.2 একক ছিদ্রৰ অপৰ্যন্ত চানেকি প্ৰত্যক্ষ কৰিব পৰা এটা সহজ উপায় (Seeing the Single slit diffraction pattern)

একক ছিদ্রৰ অপৰ্যন্ত চানেকি এটা আমি অতি সহজে পাব পাৰো। ইয়াৰ বাবে প্ৰয়োজন দুখন সাধাৰণ ৰেজৰ ব্লেক আৰু পোন আকৃতিৰ ফিলামেণ্টযুক্ত, স্বচ্ছ কাঁচৰ বৈদ্যুতিক চাকি এটা। ব্লেক দুখন (10.18) চিত্ৰত দেখুওৱাৰ দৰে আঙুলিৰে এনেদৰে ধৰিব লাগে যাতে সিহঁতৰ ধাৰ দুটা সমান্তৰাল হয় আৰু এটা ঠেক, দীঘলীয়া ছিদ্রৰ সৃষ্টি কৰে।

এতিয়া জ্বলি থকা বৈদ্যুতিক চাকিৰ ফিলামেণ্টৰ সমান্তৰালকৈ ছিদ্রটো ধৰি আনফালৰ পৰা চাই পঠিয়াব লাগে। বিতচকু ব্যৱহাৰ কৰা সকলে এই পৰীক্ষাটো কৰোঁতেও বিতচকু পিন্ধি থাকিব লাগে। দীঘলীয়া ফাঁকটো যদি প্ৰকৃততে সমান্তৰাল কাণৰ ছিদ্রৰ দৰে হয়, আৰু যদি ফাঁকটো ফিলামেণ্টৰ সমান্তৰাল হয় তেন্তে অপৰ্যন্তৰ এক্সাৰ-পোহৰ পটিবোৰ সহজে দৃষ্টিগোচৰ হ'ব। মধ্য পটিৰ বাহিৰে যিহেতু আন পটিবোৰৰ অৱস্থান তৰংগদৈৰ্ঘ্যৰ ওপৰত নিৰ্ভৰশীল, সেয়ে সেই পটিসমূহ বৰণযুক্ত হ'ব। চাকিটোৰ সন্মুখত ৰঙা বা নীলা ফিল্টাৰ কাগজ ব্যৱহাৰ কৰিলে পটিসমূহ পূৰ্বতকৈ অধিক স্পষ্ট ৰূপ দৃশ্যমান হ'ব। এই দুই ৰঙৰ ফিল্টাৰৰ সহায়ত এই কথাও দেখা যাব যে নীলা বৰণৰ পটিতকৈ ৰঙা বৰণৰ পটিবোৰৰ বেধ অধিক।


এই পৰীক্ষাটোত ফিলামেণ্টে (10.16) চিত্ৰৰ উৎসৰ কাম, চকুৰ লেন্সে উত্তল আৰু লেন্সৰ ৰেটিনাই পৰ্দাৰ কাম কৰে।

কিছু চেষ্টা কৰিলে এলুমিনিয়াম পাটতো ব্লেকৰে দ্বি-ছিদ্র প্ৰণালী এটা কাটি ল'ব পাৰি। ব্লেকৰ পৰীক্ষাটোৰ লেখীয়াকৈ চাকিটোৰ সহায়ত এই ক্ষেত্ৰতো আমি ইয়াঙৰ পৰীক্ষাটো কৰিব পাৰো। দিনৰ ভাগত পৰীক্ষাটোৰ বাবে আমি সূৰ্য্যৰ পোহৰো ব্যৱহাৰ কৰিব পাৰো। সেই উদ্দেশ্যে সূৰ্য্যৰ পৰা অহা পোহৰ পোনতে এক চকচকীয়া আৰু উত্তল পৃষ্ঠ এখনত (যেনে চাইকেলৰ ঘণ্টাৰ বাতিটো) পৰিবলৈ দিব লাগে। তাৰ পৰা প্ৰতিফলিত ৰশ্মিয়ে চকুত গঠন কৰা কোণটো যথেষ্ট সৰু হয়। পৰীক্ষাত সূৰ্য্যৰ ৰশ্মি পোনপটীয়াকৈ ছিদ্রত পৰিব দিব নালাগে। তেনে কৰিলে চকুৰ ক্ষতি হ'ব পাৰে। তদুপৰি তেনে ক্ষেত্ৰত সমাৰোপণ পটিৰ চানেকিও দৃষ্টিগোচৰ নহ'ব কাৰণ পোনপটীয়াকৈ অহা ৰশ্মিৰ ক্ষেত্ৰত সূৰ্য্যই চকুত গঠন কৰা কোণটো $(1/2)^\circ$ ।

সমাৰোপণ আৰু অপৰ্যন্তত পোহৰ শক্তিৰ পুনঃবিতৰণ (redistributed) ঘটে। কোনো এক অংশত যদি শক্তি হ্ৰাস পোৱাৰ ফলত অক্ষকাৰ পটি গঠন হয়, তেন্তে অন্য এক অংশত পূৰ্বৰ তুলনাত শক্তি বৃদ্ধি ঘটি উজ্জ্বল পটি গঠিত হ'ব। অৰ্থাৎ পৰিঘটনা দুটাত মুঠ শক্তিৰ ঘাটি বৃদ্ধি নঘটে। সেয়ে এই দুই পৰিঘটনাতো শক্তিৰ সংৰক্ষণ নীতি প্ৰযোজ্য।

10.6.3 আলোক যন্ত্ৰৰ বিভেদন ক্ষমতা (Resolving Power of Optical Instruments)

নবম অধ্যায়ত আমি দূৰবীক্ষণ যন্ত্ৰ বা টেলিস্ক'পৰ বিষয়ে আলোচনা কৰিছিলো। টেলিস্ক'পৰ কৌণিক বিভেদন (angular resolution) নিৰ্ণয় কৰে যন্ত্ৰটোৰ অভিলক্ষ্যই। দূৰণিৰ দুটা তৰাৰ প্ৰতিবিম্ব গঠন কৰোঁতে অভিলক্ষ্যই



চিত্ৰ 10.18 দুখন ব্লেকৰ দ্বাৰা এক ছিদ্র গঠন কৰা হৈছে। এই ছিদ্রৰ মাজেৰে বৈদ্যুতিক চাকিৰ ফিলামেণ্টলৈ চাই পঠিয়ালে অপৰ্যন্তৰ স্পষ্ট চানেকি দেখি।


পদার্থ বিজ্ঞান

যদি সেই প্রতিবিশ্ব দুটাৰ বিভেদন সৃষ্টি নকৰে তেন্তে সেই প্রতিবিশ্ব দুটা অভিনেই যিমানৈ পৰিবৰ্ধিত নকৰক কয়ি সিহঁতক পৃথক-পৃথককৈ দেখা পোৱা নাযাব। অভিনেইৰ মূল কাম হ'ল অভিলক্ষ্যই গঠন কৰা প্রতিবিশ্বৰ বিবৰ্দ্ধন কৰা।

ধৰা হওঁক উত্তল লেন্স এখন সমান্তৰাল ৰশ্মিপুঞ্জ এটা পৰিছে। লেন্সখন যদি বিপথন সংশোধিত হয় তেন্তে ৰশ্মি পোহৰবিজ্ঞানৰ ভিত্তিত আমি ক'ব পাৰো যে আপতিত পোহৰক লেন্সে তাৰ ফ'কাছত একত্ৰিত কৰিব। পিচে, অপৰতন বাবে ৰশ্মিপুঞ্জটো এটা বিন্দুৰ পৰিৱৰ্তে সসীম আকাৰৰ এটা অঞ্চলতহে একত্ৰিত হ'ব। লেন্সত ঘটা অপৰতনটো আমি এইদৰেও ব্যাখ্যা কৰিব পাৰো : ধৰা হ'ল উত্তল লেন্সখনৰ সন্মুখত বৃত্তাকাৰ ছিদ্রমুখ (aperture) এটা আছে। সমতল তৰংগসন্মুখ এটা আহি ছিদ্রমুখত পৰে, আৰু তাৰ পৰা তৰংগটো সৰকি আহি লেন্সত আপতিত হয় [চিত্ৰ (10.19)]। ছিদ্রমুখ আৰু লেন্সত ঘটা তৰংগসন্মুখটোৰ অপৰতনৰ প্ৰক্ৰিয়াটো যথেষ্ট জটিল বাবে তাৰ পুংখানুপুংখ বৰ্ণনা নিদিয়াকৈ নীতিগতভাৱে আমি ক'ব পাৰো যে ঘটনাটো একক ছিদ্রত ঘটা তৰংগৰ অপৰতনৰ দৰেই। গতিকে লেন্সত পোহৰ অপৰতন ঘটাব পিছত লেন্সখনৰ ফ'কাছ তলত আমি এক কেন্দ্ৰীয় উজ্জ্বল অঞ্চল পাম [চিত্ৰ (10.19)], আৰু তাৰ চাৰিওফালে এককেন্দ্ৰিকভাৱে থকা এলানি অন্ধকাৰ আৰু উজ্জ্বল আঙঠি পৰ্য্যায়ক্ৰমত পোৱা যাব। পৰিঘটনাটোৰ সম্পূৰ্ণ গাণিতিক বিশ্লেষণৰ অন্তত দেখা যায় যে কেন্দ্ৰীয় উজ্জ্বল অঞ্চলটোৰ ব্যাসার্দ্ধ মোটামুটিভাৱে হয়।

$$r_0 \approx \frac{1.22 \lambda f}{2a} = \frac{0.61 \lambda f}{a} \quad (10.24)$$

ইয়াত f হ'ল লেন্সৰ ফ'কাছ দৈৰ্ঘ্য, আৰু $2a$ বৃত্তাকাৰ ছিদ্র অথবা লেন্স যিটোৰেই ব্যাস কম, সেই ব্যাস। এনে



চিত্ৰ 10.19 উত্তল লেন্সত পোহৰৰ সমান্তৰাল ৰশ্মিৰ আপতন। অপৰতনৰ বাবে ৰশ্মিপুঞ্জটো মোটামুটিভাৱে $\gg 0.61 \lambda f / a$ ব্যাসার্দ্ধৰ বৃত্তাকাৰ অঞ্চল এটাত একত্ৰিত হয়।

পৰীক্ষাত আমি সচাৰচৰ লোৱা ৰাশিৰ মানবোৰ যদি তলত দিয়া ধৰণে লওঁ

$$\lambda = 0.5 \text{ nm}, \quad f = 20 \text{ cm} \text{ আৰু } a = 5 \text{ cm}$$

তেন্তে (10.24) সমীকৰণৰ সহায়ত আমি পাম

$$r_0 = 1.2 \text{ mm}$$

কেন্দ্ৰীয় উজ্জ্বল অংশটোৰ আকাৰ সৰু হ'লেও ই টেলিস্ক'প আৰু মাইক্ৰ'স্কপৰ দৰে আলোকযন্ত্ৰৰ বিভেদনৰ সীমা নিৰ্ধাৰণত এক গুৰুত্বপূৰ্ণ ভূমিকা লয়। দূৰণিৰ দুটা তৰাৰ প্রতিবিশ্ব পৃথককৈ দৃষ্টিগোচৰ হ'বলৈ সিহঁতৰ মাজৰ ন্যূনতম ব্যৱধান হ'ব লাগিব

$$f \Delta \theta \approx r_0 \approx \frac{0.61 \lambda f}{a}$$

গতিকে

$$\Delta\theta \approx \frac{0.61\lambda}{a} \quad (10.25)$$

দেখদেখকৈ অভিলক্ষ্যৰ ব্যাস ডাঙৰ হ'লে $\Delta\theta$ সৰু হ'ব। অৰ্থাৎ a ডাঙৰ হ'লে টেলিস্ক'পৰ বিভেদন ক্ষমতা ডাঙৰ হ'ব। সেয়ে উচ্চ বিভেদন ক্ষমতাৰ বাবে টেলিস্ক'পৰ অভিলক্ষ্যৰ ব্যাস ডাঙৰ হোৱা বাঞ্ছনীয়।

উদাহৰণ : 10.6 ধৰা তৰা এটাৰ পৰা অহা পোহৰৰ তৰংগদৈৰ্ঘ্য হ'ল $6000\text{\AA}$ । যদি টেলিস্ক'প এটাৰ অভিলক্ষ্যৰ ব্যাস 100 ইঞ্চি হয় তেন্তে তাৰ বিভেদনৰ সীমা কিমান হ'ব?


উত্তৰ 100 ইঞ্চি টেলিস্ক'পৰ অৰ্থ হ'ল $2a = 100 \text{ inch} = 254 \text{ cm}$ । যিহেতু $1 \gg 6000\text{\AA} = 6 \times 10^{-5} \text{ cm}$

$$\text{সেয়ে, } \Delta\theta \approx \frac{0.61 \times 6 \times 10^{-5}}{127} \approx 2.9 \times 10^{-7} \text{ radians}$$

মাইক্ৰ'স্ক'পৰ অভিলক্ষ্যৰ ক্ষেত্ৰতো আমি একে ধৰণৰ যুক্তি ব্যৱহাৰ কৰিব পাৰো। এই ক্ষেত্ৰত লক্ষ্যবস্তুটোৰ দূৰত্ব অভিলক্ষ্যৰ ফ'কাছ দৈৰ্ঘ্য f তকৈ কিঞ্চিৎ অধিক কৰি লোৱা হয় যাতে লেন্সখনৰ আনটো ফালে v দূৰত্বত বস্তুটোৰ সৎ প্ৰতিবিম্ব [চিত্ৰ (10.20)] গঠন হয়। মাইক্ৰ'স্ক'পটোৰ পৰিবৰ্দ্ধন—অৰ্থাৎ প্ৰতিবিম্ব আৰু লক্ষ্যবস্তুৰ আকাৰৰ অনুপাত—হ'ল $m \equiv v/f$ (10.20) চিত্ৰৰ সহায়ত ধৰিব পাৰি যে

$$\frac{D}{f} \approx 2 \tan \beta \quad (10.26)$$

ইয়াত 2β হ'ল মাইক্ৰ'স্ক'পৰ ফ'কাছ বিন্দুত অভিলক্ষ্যৰ ব্যাসে স্থাপন কৰা কোণ।



চিত্ৰ 10.20

মাইক্ৰ'স্ক'পেৰে নিৰীক্ষণ কৰিবলগীয়া নমুনাটোত থকা দুটা পৰীক্ষণীয় বিন্দুৰ মাজৰ ব্যৱধান যদি ব্যৱহাৰ কৰা পোহৰৰ তৰংগদৈৰ্ঘ্য λ ৰ সৈতে বিজাব পৰা বিধৰ হয় তেন্তে অপৰ্যতন প্ৰভাৱ গুৰুত্বপূৰ্ণ হৈ পৰে। বিন্দু আকাৰৰ লক্ষ্যবস্তুৰ প্ৰতিবিম্বটো অপৰ্যতনৰ ফলত বিস্তৃত হৈ পৰিব, আৰু প্ৰতিবিম্ব-তলত তাৰ আকাৰ হ'ব

$$v\theta = v \left(\frac{1.22\lambda}{D} \right) \quad (10.27)$$

এই দূৰত্বকৈ কম ব্যৱধানত থকা দুটা লক্ষ্যবস্তুক পৃথক বস্তু হিচাপে দেখা নাযাব, বৰং সিহঁতক দেখাত একেটা বস্তু যেনহে লাগিব। লক্ষ্যবস্তু তলত দুটা বস্তুৰ মাজৰ বাঞ্ছনীয় নিম্নতম দূৰত্বটো হ'ব লাগিব।

$$\begin{aligned}
 d_{\min} &= \left[v \left(\frac{1.22 \lambda}{D} \right) \right] / m \\
 &= \frac{1.22 \lambda}{D} \cdot \frac{v}{m} \\
 &= \frac{1.22 f \lambda}{D}
 \end{aligned} \tag{10.28}$$

(10.26) আৰু (10.28) সমীকৰণ দুটাৰ সহায়ত আমি পাওঁ

$$\begin{aligned}
 d_{\min} &= \frac{1.22 \lambda}{2 \tan \beta} \\
 &\approx \frac{1.22 \lambda}{2 \sin \beta}
 \end{aligned} \tag{10.29}$$

লক্ষ্যবস্তু আৰু অভিলক্ষ্যৰ মাজৰ মাধ্যমটো বায়ুৰ পৰিবৰ্তে যদি n প্রতিসৰাংকৰ মাধ্যম হয় তেন্তে (10.29) সমীকৰণটোৰ পৰিবৰ্তিত ৰূপটো হ'ব

$$d_{\min} = \frac{1.22 \lambda}{2 n \sin \beta} \tag{10.30}$$

এই ক্ষেত্ৰত $n \sin \beta$ সংখ্যাটোক মাইক্ৰ'স্ক'পৰ সাংখ্যিক ছিদ্রমুখ (numerical aperture) বোলে; আৰু এই সংখ্যাটো অভিলক্ষ্যত লিখা থাকে।

দুটা বস্তু পৃথক-পৃথককৈ স্পষ্টভাৱে দৃশ্যমান হ'বলৈ সিহঁতৰ মাজৰ নূন্যতম ব্যৱধানৰ প্ৰতিক্ৰমকে (reciprocal) মাইক্ৰ'স্ক'পৰ বিভেদন ক্ষমতা বোলে। (10.30) সমীকৰণৰ পৰা দেখা যায় যে উচ্চ প্রতিসৰাংকৰ মাধ্যম ব্যৱহাৰ কৰিলে বিভেদন ক্ষমতা বৃদ্ধি কৰিব পাৰি। সাধাৰণতে অভিলক্ষ্য লেন্সৰ কাঁচৰ প্রতিসৰাংকৰ প্ৰায় সমান প্রতিসৰাংকৰ স্বচ্ছ তেল এবিধ এই উদ্দেশ্যে ব্যৱহাৰ কৰা হয়। এনে ব্যৱস্থা থকা অভিলক্ষ্যক তৈল নিমজ্জন অভিলক্ষ্য (Oil immersion Objective) বোলা হয়। মন কৰা যে $\sin \beta$ একতকৈ ডাঙৰ হ'ব নোৱাৰে। গতিকে ক'ব পাৰি যে মাইক্ৰ'স্ক'পৰ বিভেদন ক্ষমতা মূলতঃ ব্যৱহৃত পোহৰৰ তৰংগদৈৰ্ঘ্যইহে নিৰূপণ কৰে।

আলোকযন্ত্ৰৰ আলোচনাত বিষয়টো নতুনকৈ শিকা ছাত্ৰ-ছাত্ৰীসকলৰ মনত বিভেদন আৰু পৰিবৰ্দ্ধনক লৈ বিভ্ৰান্তিৰ সৃষ্টি হোৱাটো সম্ভৱপৰ। সেইদৰে এই দুটা ৰাশিৰে সম্পৰ্ক থকা যন্ত্ৰ, টেলিস্কপ আৰু মাইক্ৰ'স্ক'পত বিভেদন আৰু পৰিবৰ্দ্ধনৰ ভূমিকাক লৈও মনত খেলিমেলিৰ সৃষ্টি হোৱাটো স্বাভাৱিক। টেলিস্ক'পে দূৰৈৰ বস্তুৰ প্ৰতিবিস্ম চকুৰ ওচৰত গঠন কৰে। সেয়ে খালী চকুৰে পাৰ্থক্য ধৰিব নোৱাৰা দূৰৈৰ দুটা বস্তুৰ বিভেদন টেলিস্ক'পৰ সহায়ত সম্ভৱপৰ হয়। আনহাতে মাইক্ৰ'স্ক'পে (সমীপৱৰ্তী) লক্ষ্যবস্তুক পৰিবৰ্দ্ধিত কৰে আৰু বৃহত্তৰ আকাৰৰ প্ৰতিবিস্ম আমাৰ সন্মুখত গঠন কৰি দিয়ে। উল্লিখিত যন্ত্ৰ দুটাৰ সহায়ত হয়তো আমি দুটা তৰা অথবা দূৰণিৰ গ্ৰহ এটাৰ দুটা উপগ্ৰহ নিৰীক্ষণ কৰিব পাৰো, অথবা জীৱিত কোষ এটাৰ ভিন ভিন অংশসমূহো পৰ্য্যবেক্ষণ কৰিব পাৰো। এই সন্দৰ্ভত আমি মনত ৰাখিলে ভাল হয় যে টেলিস্ক'পে বিভেদন আৰু মাইক্ৰ'স্ক'পে পৰিবৰ্দ্ধন ঘটায়।

তোমাৰ চকুৰ বিভেদন ক্ষমতা নিৰ্ণয় কৰা

এটা সৰল পৰীক্ষাৰ দ্বাৰা তুমি নিজৰ চকুৰ বিভেদন ক্ষমতা নিৰ্ণয় কৰিব পাৰা। চিত্ৰত দেখুওৱাৰ দৰে বগা কাগজৰ দীঘলীয়া পটি এটাৰ ওপৰত সমান সমান বহলৰ ক'লা কাগজৰ পটি কেইটামান এনেদৰে আঠা লগাই লোৱা যাতে প্ৰতিটো ক'লা পটি তাৰ কাষৰটোৰ পৰা পৃথক হৈ থাকে আৰু দুটা ক'লা পটিৰ মাজৰ বগা ফাঁকটোৰ বেধ বাওঁফালৰ প্ৰান্তৰ পৰা সোঁ-প্ৰান্তলৈ ক্ৰমান্বয়ে বাঢ়ি যায়। উদাহৰণ স্বৰূপে ধৰা হওঁক প্ৰতিটো ক'লা পটিৰ বেধ 5 mm। ধৰা হওঁক বাওঁ প্ৰান্তৰ প্ৰথম দুটা বগা ফাঁকৰ প্ৰত্যেকৰে বেধ-0.5 mm, তাৰ পিচৰ দুটাৰ প্ৰত্যেকৰে বেধ 1 mm, তাৰ পিচত 1.5 mm, ইত্যাদি। ক'লা-বগা পটিৰ কাগজৰ এই নক্সাটো তোমাৰ চকুৰ উচ্চতাত সন্মুখৰ বেৰ এখনত চিত্ৰত দেখুওৱাৰ দৰে আনুভূমিকভাৱে লগাই লোৱা।

এইবাৰ এটা চকু বন্ধ কৰি কিছু আঁতৰৰ পৰা নক্সাটো নিৰীক্ষণ কৰা। এইবাৰ বেৰখন এনে এটা দূৰত্বত থিয় হোৱা যাতে নক্সাৰ প্ৰায় মাজ অংশত থকা দুটা ক'লা পটি তুমি কোনোমতে স্পষ্টভাৱে পৃথক পটি বুলি ধৰিব পাৰা। এতিয়া যদি তুমি মাজ অংশৰ পৰা ক্ৰমান্বয়ে বাওঁফালৰ ক'লা পটিবোৰলৈ মন কৰা তেতিয়া দেখিবা সেই পটিবোৰ পৰস্পৰৰ সৈতে লগলাগি থকা যেন দেখি। আনহাতে মাজ অংশৰ সোঁফালৰ ক'লা পটিবোৰ পৃথক পৃথক বুলি তুমি সম্পূৰ্ণ পৰিস্কাৰভাৱে দেখিবলৈ পাবা। নক্সাৰ মাজভাগৰ যি দুটা বিশেষ ক'লা



পটিক তুমি কোনোমতে দুটা পৃথক পটিকৰূপে স্পষ্টভাৱে দেখিছিল। সেই পটি দুটাৰ মাজৰ বগা অংশৰ d বেধ জোখা। লগতে তোমাৰ চকুৰ পৰা বেৰখন দূৰত্ব D তুমি উলিওৱা। এই ক্ষেত্ৰত d/D সংখ্যাটোৱেই হ'ব তোমাৰ চকুৰ বিভেদন।

আবেলি পৰত তোমাৰ কোঠাৰ খিৰিকীৰে সোমাই অহা সূৰ্য্যৰ কিৰণত তুমি নিশ্চয় ধূলিকণা ওপঙি থকা মন কৰিছা। ধূলিকণাৰ সমষ্টিটোৰ ভিতৰত তুমি পৰিস্কাৰকৈ দেখা এটা নিৰ্দিষ্ট ধূলিকণাত তোমাৰ দৃষ্টি স্থিৰ কৰি লোৱা। মন কৰা যে এই বিশেষ ধূলিকণাটোৰ কাষৰ ধূলিকণা এটা তুমি পৃথক ৰূপত দেখিছানে নাই। যদি দেখিছা তেন্তে তুমি নিৰ্দিষ্টকৈ লোৱা ধূলিকণাটো তোমাৰ পৰা কিমান আঁতৰত অৱস্থিত সেয়া জুখি উলিওৱা। ইতিমধ্যে তুমি নিৰ্ণয় কৰি লোৱা তোমাৰ চকুৰ বিভেদন আৰু ধূলিকণাটোৰ দূৰত্বৰ পৰা ধূলিকণাটোৰ আকাৰ গণনা কৰি উলিওৱা।

10.6.4 ৰশ্মি পোহৰবিজ্ঞানৰ প্ৰাসঙ্গিকতা (Validity of Ray Optics)

পোহৰৰ সমান্তৰাল ৰশ্মিপুঞ্জ এটা a আকাৰৰ ছিদ্ৰমুখত (অৰ্থাৎ বৃত্তাকাৰ ফাঁকত) আপতিত হ'বলৈ দিলে ছিদ্ৰমুখত অপৰ্যতন ঘটা পোহৰ আনটো ফালে মোটামুটিভাৱে λ/a কোণ কৰা অঞ্চলত পৰে। এই কোণটোৱেই হ'ল পৰ্দাত দেখা যোৱা কেন্দ্ৰীয় উজ্জ্বল অঞ্চলৰ কৌণিক আকাৰ। অপৰ্যতন ঘটা ৰশ্মিপুঞ্জটোৱে z দূৰত্ব অতিক্ৰম কৰাৰ পিচত অপৰ্যতনৰ ফলত আহৰণ কৰা বেধ হ'ল $z\lambda/a$ । এইখিনিতে আমি এটা গুৰুত্বপূৰ্ণ প্ৰশ্নৰ অৱতাৰণা কৰিব পাৰোঁ: ছিদ্ৰমুখৰ পৰা কি দূৰত্ব z ত ৰশ্মিপুঞ্জৰ অপৰ্যতনজাত বিস্তৃতি ছিদ্ৰমুখৰ আকাৰ a ৰ

সমান হৈ পৰে? ইয়াৰ বাবে সেয়ে আমি $z \propto a$ ক মোটামুটিভাৱে a ৰ সমান বুলি ধৰি ল'ম। ইয়াৰ ফলত আমি যিটো দূৰত্ব পাম তাতোকৈ আঁতৰত a বেধৰ বশ্মিপুঞ্জৰ অপসাৰিতা উপেক্ষণীয় হৈ নাথাকে। গতিকে

$$Z \cong \frac{a^2}{\lambda} \quad (10.31)$$

তলত দিয়া সমীকৰণটোৰে আমি ফ্ৰেনেল দূৰত্ব (Fresnel distance) z_F নামৰ ৰাশি এটাৰ সংজ্ঞা দিওঁ

$$z_F \approx \frac{a^2}{\lambda}$$

(10.31) সমীকৰণৰ পৰা দেখা যায় যে z_F তকৈ কম দূৰত্বৰ বাবে বশ্মিপুঞ্জৰ বেধৰ তুলনাত অপৰতন ফলত হোৱা তাৰ পাৰ্শ্বীয় বিস্তৃতি কম হয়। দূৰত্বটো মোটামুটিকৈ z_F ৰ সমান হ'লে বিস্তৃতিৰ পৰিমাণ বেধৰ সৈতে ৰিজাব পৰা বিধৰ হয়; আৰু z_F দূৰত্বতকৈ বহু ডাঙৰ হ'লে অপৰতনৰ ফলত হোৱা বিস্তৃতি ইমান অধিক হয় যে বশ্মিবিজ্ঞানৰ ফলত হোৱা বিস্তৃতি ইয়াৰ তুলনাত কম হয় বুলি ধৰিব নোৱাৰি (অৰ্থাৎ পৰ্দাত বশ্মিপুঞ্জই পোহৰাই তোলা অঞ্চলটো ছিদ্রমুখটোৰ আকাৰতকৈ ডাঙৰ হয়)। (10.31) সমীকৰণে দেখুৱায় যে তৰংগদৈৰ্ঘ্য অতি ক্ষুদ্ৰ হ'লেহে পোহৰক বশ্মি ৰূপে গণ্য কৰিব পৰা যায়।

উদাহৰণ 10.7 3 mm বহল ছিদ্রমুখ এটাত পোহৰ আপতিত হ'লে নিম্নতম কিমান দূৰত্বৰ বাবে পোহৰক বশ্মি বুলি গণ্য কৰিব পৰা যায়?

উত্তৰ : $z_F = \frac{a^2}{\lambda} = \frac{(3 \times 10^{-3})^2}{5 \times 10^{-7}} = 18 \text{ m}$

এই উদাহৰণটোৱে দেখুৱায় যে ক্ষুদ্ৰ ছিদ্রমুখ এটাৰ ক্ষেত্ৰতো পোহৰে ছিদ্রমুখৰ পৰা কেবামিটাৰ অতিক্ৰম কৰিলেহে তাক বশ্মি বুলি ধৰিব পাৰি আৰু অপৰতন প্ৰভাৱ দৃষ্টিগোচৰ নহয়। অৰ্থাৎ সাধাৰণ জীৱনৰ বেছিভাগ ক্ষেত্ৰতে পোহৰক বশ্মি বুলি গণ্য কৰিব পাৰি।

10.7 সমৰতন (Polarisation)

ধৰা হওঁক আমি দীঘল আনুভূমিক সূতা এডালৰ এটা মূৰ বেৰ এখনত বান্ধি দিছো আৰু আনটো মূৰ হাতেৰে ধৰি আছোঁ। হাতেৰে ধৰি থকা মূৰটো যদি পৰ্য্যাবৃত্তভাৱে আমি ওপৰ-তলকৈ হেন্দোলিত কৰো তেন্তে (10.21) চিত্ৰত দেখুওৱাৰ দৰে $+x$ দিশত এটা তৰংগ সঞ্চাৰিত হ'ব। এনে ধৰণৰ তৰংগক তলত দিয়া সমীকৰণটোৰে প্ৰকাশ কৰিব পাৰি :


$$y(x, t) = a \sin(kx - \omega t) \quad (10.32)$$

ইয়াত a আৰু $\omega (= 2\pi\nu)$ হ'ল ক্ৰমে তৰংগটোৰ বিস্তাৰ আৰু কৌণিক কম্পনাংক। তদুপৰি

$$\lambda = \frac{2\pi}{k} \quad (10.33)$$

তৰংগ পোহৰবিজ্ঞান

ইয়াত λ হ'ল তৰংগটোৰ তৰংগদৈৰ্ঘ্য। একাদশ শ্ৰেণীৰ পদার্থবিজ্ঞানৰ পাঠ্যপুথিৰ পঞ্চদশ অধ্যায়ত আমি ইতিমধ্যে এনে ধৰণৰ তৰংগৰ সঞ্চাৰণ সম্পৰ্কীয় আলোচনা কৰি আহিছোঁক। তৰংগটোত যিহেতু সৰণ আৰু তৰংগৰ গতিৰ দিশ পৰস্পৰ লম্ব, সেয়ে, আমি জানো যে ই এক **অনুপ্রস্থ তৰংগ (transverse wave)**। তদুপৰি, সৰণ যিহেতু y - দিশে আছে, সেয়ে এনে তৰংগক প্ৰায়ে y - সমৰ্তিত (**y -Polarised**)



চিত্ৰ 10.21(a) ছাইন-আকৃতিক (sinusoidal) তৰংগ এটা টানকৈ ধৰি ৰখা সূতা এডালেৰে $+x$ দিশত সঞ্চাৰিত হওঁতে ক্ৰমে $t = 0$ আৰু $t = \Delta t$ মুহূৰ্তত সূতাডালৰ ভিন-ভিন অংশৰ সৰণ লেখটোত দেখুওৱা হৈছে। **(b)** ছাইন-আকৃতিক তৰংগ এটা $+x$ দিশত সঞ্চাৰিত হোৱা অৱস্থাত $x = 0$ বিন্দুত সময় সাপেক্ষে কণিকা এটাৰ সৰণৰ পৰিবৰ্তন দেখুওৱা হৈছে। $x = \Delta x$ বিন্দুৰ ক্ষেত্ৰত সময় সাপেক্ষে সৰণৰ পৰিবৰ্তনৰ লেখটো সোঁফাললৈ কিঞ্চিৎ স্থানান্তৰিত হ'ব।

তৰংগ বুলি উল্লেখ কৰা হয়। যিহেতু সূতাডালৰ প্ৰতিটো বিন্দুৱে সৰলৰেখাত গতি কৰে, সেয়ে এনে তৰংগক **ৰৈখিকভাৱে সমৰ্তিত তৰংগ (linearly polarised wave)** বোলে। তদুপৰি সূতাডাল সদায় x - y সমতলত থাকি দোলন কৰে; সেয়ে সূতাডালেৰে সঞ্চাৰিত তৰংগটোক **সমতল সমৰ্তিত তৰংগ (plane polarised wave)** বুলিও কোৱা হয়।

একেদৰে আমি x - z সমতলতো সূতাডালৰ দোলন ঘটাব পাৰোঁ। এই ক্ষেত্ৰত সূতাডালত z সমৰ্তিত তৰংগ এটা উৎপত্তি হ'ব; আৰু ইয়াৰ সমীকৰণ হ'ব

$$z(x,t) = a \sin(kx - \omega t) \quad (10.34)$$


এইখিনিতে উল্লেখ কৰি থওঁ যে [(10.33) আৰু (10.34) সমীকৰণেৰে প্ৰকাশ কৰা] ৰৈখিকভাৱে সমৰ্তিত তৰংগসমূহ অনুপ্রস্থ প্ৰকৃতিৰ তৰংগ, অৰ্থাৎ সূতাডালৰ কণিকাবোৰৰ সৰণ তৰংগৰ সঞ্চাৰণৰ লম্ব দিশত থাকে। সূতাডালৰ দোলনৰ সমতলখন যদি সময়ৰ সৈতে যাদৃচ্ছিকভাৱে সলনি হয় তেন্তে তেনে তৰংগক **অসমৰ্তিত তৰংগ (unpolarised wave)** বা সাধাৰণ তৰংগ বোলে। অৰ্থাৎ অসমৰ্তিত

পদার্থ বিজ্ঞান

তৰংগৰ সৰণৰ তলখন সময় সাপেক্ষে যাদৃচ্ছিকভাৱে পৰিবৰ্তিত হৈ থাকে, কিন্তু সৰণ সদায় তৰংগৰ সঞ্চাৰণ দিশৰ লম্বভাৱে থাকে।

পোহৰ এবিধ অনুপ্রস্থ তৰংগ। পোহৰ তৰংগৰ সৈতে জড়িত বৈদ্যুতিক ক্ষেত্ৰখনৰ দোলন তৰংগটোৰ সঞ্চাৰণ দিশৰ সৈতে সকলো সময়তে লম্বভাৱে থাকে। এয়া সাধাৰণ পলাৰইড (*polaroid*) এখিলাৰ সহায়ত সহজে প্ৰদৰ্শন কৰি দেখুৱাব পাৰি। পলাৰইড হ'ল এক বিশেষ দিশত শাৰী শাৰীকৈ থকা কিছুমান দীঘল শৃংখল অণুৰে (*long chain molecules*) গঠিত পদাৰ্থ। পোহৰ তৰংগত থকা বৈদ্যুতিক ভেক্টৰবোৰ এই শৃংখলৰ দিশত পদাৰ্থবিধৰ দ্বাৰা শোষিত হৈ পৰে। অৰ্থাৎ পলাৰইডৰ মাজেৰে অসমৰ্তিত পোহৰ পাৰ হৈ যাবলৈ দিলে নিৰ্গত পোহৰ তৰংগত কেৱল শৃংখলবোৰৰ লম্বভাৱে থকা বৈদ্যুতিক ভেক্টৰসমূহহে থাকে। অৰ্থাৎ নিৰ্গত পোহৰ ৰৈখিকভাৱে সমৰ্তিত হৈ পৰে। যিটো দিশত বৈদ্যুতিক ভেক্টৰসমূহ শোষণ নোহোৱাকৈ পাৰ হৈ যায় তাক পলাৰইডৰ পাৰক-অক্ষ (*pass-axis*) বোলে।

গতিকে, এটা সাধাৰণ উৎসৰ (যেনে ছডিয়াম বাষ্পৰ চাৰ্কি) পৰা নিৰ্গত পোহৰ P_1 পলাৰইড এচলাত পৰিবলৈ দিয়া হয় তেন্তে নিৰ্গত পোহৰৰ তীব্ৰতা আপতিত পোহৰৰ তুলনাত আধা হৈ পৰা দেখা যাব। ৰশ্মিটোক অক্ষৰূপে ধৰি লৈ পলাৰইডচলা ঘূৰ্ণন কৰি দিলেও নিৰ্গত পোহৰৰ তীব্ৰতাৰ পৰিবৰ্তন নহয়—সকলো অৱস্থাতে তীব্ৰতা আধা হৈয়ে ৰ'ব। এইবাৰ সদৃশ ধৰণৰ আন এচলা পলাৰইড P_2 পূৰ্বে লোৱা পলাৰইডৰ সন্মুখত ৰখা হওঁক। দেখেদেখকৈ কেৱল P_2 ৰ মাজেৰে পাৰ হৈ যোৱাৰ বাবেই চাৰ্কিৰ পোহৰৰ তীব্ৰতা হ্ৰাস পাব। পিচে P_1 ক ঘূৰ্ণন কৰিলে P_2 ৰে সৰকি অহা পোহৰৰ ওপৰত এক অভিনৱ প্ৰভাৱ দেখা যাব। P_1 ৰ এক বিশেষ অৱস্থানত তাৰ মাজেৰে সৰকি যোৱা পোহৰৰ তীব্ৰতা প্ৰায় শূন্য হৈ পৰিব। এই অৱস্থানৰ পৰা P_1 ক 90° ঘূৰ্ণন কৰি দিলে P_2 ৰে সৰকি অহা গোটেইখিনি পোহৰ P_1 এ তাৰ



চিত্ৰ 10.22 (a) P_1 আৰু P_2 দুচলা পলাৰইডৰ মাজেৰে যোৱা পোহৰ। পলাৰইড দুচলাৰ মাজৰ কোণটো 0° ৰ পৰা 90° লৈ পৰিবৰ্তন কৰোঁতে P_1 ৰে সৰকি যোৱা পোহৰৰ তীব্ৰতাৰ আংশিক মান 1 ৰ পৰা 0 লৈ হ্ৰাস পায়। মন কৰা যে মাত্ৰ এচলা পলাৰইডেৰে পোহৰ পাৰ হৈ যাবলৈ দিলে নিৰ্গত পোহৰৰ তীব্ৰতা পলাৰইডৰ ঘূৰ্ণনৰ ওপৰত নিৰ্ভৰ নকৰে। (b) দুচলা পলাৰইডেৰে সৰকি যোৱা পোহৰৰ ক্ষেত্ৰত বৈদ্যুতিক ভেক্টৰৰ আচৰণ। নিৰ্গমন সমৰ্তন হ'ল পলাৰইড অক্ষৰ সমান্তৰালভাৱে থকা উপাংশ। দুয়ো দিশে পোনাই থকা কাঁড়েৰে বৈদ্যুতিক ভেক্টৰৰ দোলন সূচোৱা হৈছে।

মাজেৰে অকণো শোষণ নকৰাকৈ পাৰ হৈ যাবলৈ দিব (চিত্ৰ [10.22])।

P_2 ৰ মাজেৰে পাৰ হৈ যোৱা পোহৰ P_2 ৰ পাৰক-অক্ষৰ দিশে সমৱৰ্তিত হয় বুলি যদি আমি লওঁ তেন্তে ইয়াৰ পূৰ্বে উল্লেখ কৰা পৰীক্ষাটো সহজে বুজিব পৰা যায়। ধৰা হ'ল P_1 আৰু P_2 ৰ পাৰক অক্ষৰ মাজৰ কোণটো θ । P_1 ৰে সৰকি P_2 ত আপতিত হোৱা পোহৰ নিশ্চয় সমৱৰ্তিত। এই পোহৰৰ বৈদ্যুতিক ভেক্টৰ E ৰ $E \cos \theta$ উপাংশটো (P_2 ৰ পাৰক-অক্ষৰ দিশে থকা উপাংশটো) P_2 ৰ মাজেৰে প্ৰতিসৰিত হ'ব। অৰ্থাৎ P_1 ক (অথবা P_2 ক) P_2 (অথবা P_1) সাপেক্ষে θ কোণত বিচ্যুত কৰিলে তীব্ৰতা হয়গৈ

$$I = I_0 \cos^2 \theta \quad (10.35)$$

ইয়াত I_0 হ'ল P_1 ৰে প্ৰতিসৰিত হোৱা সমৱৰ্তিত পোহৰৰ তীব্ৰতা। (10.35) সমীকৰণটোক **মেলুছৰ নীতি (Malus' law)** বোলা হয়। এই আলোচনাটোৰ পৰা দেখা গ'ল যে মাত্ৰ এচলা পলাৰাইডেৰে প্ৰতিসৰিত হোৱা পোহৰৰ তীব্ৰতা আপতিত পোহৰৰ তীব্ৰতাৰ আধা হয়। ইয়াৰ সৈতে আন এচলা পলাৰাইড স্থাপন কৰিলে পলাৰাইড দুচলাৰ পাৰক-অক্ষৰ মাজৰ কোণৰ ওপৰত ভিত্তি কৰি নিৰ্গত পোহৰৰ তীব্ৰতা পুনৰ 50 শতাংশৰ পৰা 100 শতাংশলৈ হ্ৰাস কৰিব পৰা যায়।

পলাৰাইড ব্যৱহাৰ কৰি ৰঙীন বিতচকু বা ছানপ্লাছৰ লগতে খিৰিকিৰ কাঁচেৰে পাৰ হৈ যোৱা পোহৰৰ তীব্ৰতা ইচ্ছানুযায়ী নিয়ন্ত্ৰণ কৰিব পৰা যায়। স্থিৰ আলোকচিত্ৰ আৰু ত্ৰিমাত্ৰিক চলচিত্ৰ কেমেৰাটো পলাৰাইড ব্যৱহাৰ কৰা হয়।

উদাহৰণ 10.8 দুচলা পলাৰাইডৰ পাৰক-অক্ষই পৰস্পৰৰ সৈতে এক নিৰ্দিষ্ট কোণ কৰি আছে। এতিয়া আন এচলা পলাৰাইড পূৰ্বৰ দুখনৰ মাজত স্থাপন কৰি সেই চলাক ঘূৰাবলৈ ধৰা হ'ল। পলাৰাইডৰ প্ৰণালীটোৰ মাজেৰে নিৰ্গত পোহৰৰ তীব্ৰতা সম্বন্ধে আলোচনা কৰা।

উত্তৰ : ধৰা হ'ল পূৰ্বে লোৱা প্ৰণালীটোত থকা পলাৰাইড দুচলা P_1 আৰু P_2 আৰু সিহঁতৰ পাৰক-অক্ষৰ মাজৰ কোণ q । যদি P_1 ৰ মাজেৰে সৰকি যোৱা পোহৰৰ তীব্ৰতা I_0 হয় তেন্তে P_2 ৰ মাজেৰে প্ৰতিসৰিত পোহৰৰ তীব্ৰতা হ'ব

$$I = I_0 \cos^2 \theta,$$

যিহেতু তৃতীয় পলাৰাইড P_3 ৰ পাৰক-অক্ষ P_1 ৰ সমান্তৰাল নহয়, সেয়ে P_2 আৰু P_3 পাৰক অক্ষৰ মাজৰ কোণটো নিশ্চয় $(\pi/2 - \theta)$ হ'ব। সেয়ে P_3 ৰে প্ৰতিসৰিত পোহৰৰ তীব্ৰতা হ'ব

$$\begin{aligned} I &= I_0 \cos^2 \theta \cos^2 \left(\frac{\pi}{2} - \theta \right) \\ &= I \cos^2 \theta \sin^2 \theta = (I/4) \sin^2 2\theta \end{aligned}$$

গতিকে অন্তিম প্ৰতিসৰিত তীব্ৰতা সৰ্বোচ্চ হ'বলৈ হ'লে $\theta = \pi/4$ হ'ব লাগিব।


10.7.1 বিচ্ছুৰণৰ দ্বাৰা সমৱৰ্তন (Polarisation by Scattering)

ফৰকাল নীল আকাশৰ পৰা অহা পোহৰক পলাৰাইড এচলাৰ মাজেৰে লক্ষ্য কৰিলে দেখা যায় যে পলাৰাইড চলা ঘূৰাই থাকিলে প্ৰতিসৰিত পোহৰৰ তীব্ৰতা বঢ়া-টুটা কৰে। আমি প্ৰত্যক্ষ কৰা এই পোহৰ সূৰ্য্যৰ কিৰণহে। ইয়াক বায়ুমণ্ডলত থকা অণুবোৰে সিঁচৰিতহে কৰি দিছে। চিত্ৰত [10.23] (a)] দেখুওৱাৰ দৰে সূৰ্য্যৰ পৰা নিৰ্গত পোহৰ অসমৱৰ্তিত। পোহৰৰ ৰশ্মিৰ ওপৰত অঁকা ড'টবোৰে ছবিৰ সমতলৰ লম্ব দিশৰ সমৱৰ্তন সূচাইছে। দুই দিশে পোনাই থকা কাঁড়বোৰে ছবিৰ সমতলত থকা সমৱৰ্তন

পদার্থ বিজ্ঞান

নিৰ্দেশ কৰিছে। (অসমবৰ্তিত পোহৰত এই দুই দিশৰ সমবৰ্তনৰ মাজত দশাৰ কোনো নিৰ্দিষ্ট সম্পৰ্ক নাথাকে)। আপতিত পোহৰৰ বৈদ্যুতিক ক্ষেত্ৰৰ প্ৰভাৱত বায়ুমণ্ডলৰ অণুৰ ইলেকট্ৰনবোৰে এই দুয়ো দিশে গতিৰ উপাংশ লাভ কৰে। [10.23] (a)] চিত্ৰত সূৰ্য্যৰ অৱস্থানৰ 90° দিশত চাই থকা পৰ্য্যবেক্ষক এগৰাকী দেখুওৱা হৈছে। দুই দিশে পোনাই থকা কাঁড়বোৰৰ সমান্তৰাল দিশত ত্বৰিত হোৱা আধানে পৰ্য্যবেক্ষকগৰাকীৰ দিশে কোনো শক্তি বিকিৰণ নকৰে কাৰণ সিহঁতৰ ত্বৰণৰ লম্ব উপাংশ থাকিব নোৱাৰে। গতিকে চিত্ৰত দেখুওৱা অণুটোৰ বিচ্ছুৰিত কৰা বিকিৰণক ড'টবোৰেহে নিৰ্দেশ কৰিব। এই বিকিৰণ চিত্ৰৰ সমতলৰ লম্ব দিশে সমবৰ্তিত। ইয়েই আকাশৰ বিচ্ছুৰিত পোহৰৰ সমবৰ্তনৰ ব্যাখ্যা দিয়ে।

1920 ৰ দশকত কলকাতাত ছি ভি ৰামণ (C.V. Raman) আৰু তেওঁৰ সহযোগীসকলে অণুৰ দ্বাৰা পোহৰৰ বিচ্ছুৰণ সম্বন্ধে এলানি গভীৰ গৱেষণা কৰিছিল। এই গৱেষণাৰ বাবেই ৰামনক 1930 চনত পদাৰ্থবিজ্ঞানৰ নবেল বঁটা প্ৰদান কৰা হৈছিল।



চিত্ৰ 10.23 (a) আকাশৰ নীলা বিচ্ছুৰিত পোহৰৰ সমবৰ্তন। আপতিত পোহৰ (ড'ট আৰু কাঁড়) অসমবৰ্তিত। বায়ুমণ্ডলৰ যিকোনো এটা অণু লোৱা হৈছে। ই লম্ব দিশত পোহৰ বিচ্ছুৰিত কৰে; আৰু এই পোহৰ কাগজখিলাৰ সমতলৰ লম্ব দিশত থাকে (ড'টৰ দ্বাৰা চিহ্নিত)। (b) ব্ৰুষ্টাৰ কোণত স্বচ্ছ মাধ্যম এটাৰ পৰা প্ৰতিফলিত হৈ সৃষ্টি হোৱা সমবৰ্তিত পোহৰ (প্ৰতিফলিত ৰশ্মিটো প্ৰতিসৰিত ৰশ্মিৰ লম্বভাৱে আছে)।


পূৰ্ণ প্ৰতিফলন নহয়, পূৰ্ণ প্ৰতিসৰণহে

দুটা মাধ্যমৰ সন্ধিতলত পোহৰ আপতিত হ'লে এটা অংশ সদায় প্ৰতিফলিত আৰু আন এক অংশ প্ৰতিসৰিত হয়। এই সন্দৰ্ভত আন এক প্ৰশ্নৰ অৱতাৰণা কৰিব পাৰি :

প্ৰতিফলনক্ষম পৃষ্ঠ এখনত কোনো এক বিশেষ পৰিস্থিতিত একবৰ্ণী পোহৰ আপতিত হ'লে সেই পোহৰ অকণো প্ৰতিফলিত নোহোৱাকৈ সম্পূৰ্ণ ৰূপে প্ৰতিসৰিত হোৱা সম্ভৱপৰ নেকি ? আচৰিত যেন লাগিলেও পিচে উত্তৰত আমি তেনে ঘটনা দেখা যায় বুলি ক'ব লাগিব।

এটা সৰল পৰীক্ষা কৰি তাৰ পৰা কি ফলাফল দেখা মন কৰা যাওঁক। লেজাৰ ৰশ্মি নিৰ্গত কৰা

যন্ত্ৰ এটা, এচলা ভাল পলাৰাইড বা সমৰতৰক (*polariser*), এটা প্ৰিজম আৰু এখন পৰ্দা চিত্ৰত দেখুওৱাৰ দৰে সজাই লোৱা হ'ল।



লেজাৰ যন্ত্ৰৰ পৰা নিৰ্গত একবৰ্ণী পোহৰৰ ৰশ্মি এটা সমৰতৰকৰ মাজেৰে প্ৰতিসৰিত কৰি সেই ৰশ্মিক প্ৰিজমৰ প্ৰতিসৰক পৃষ্ঠত ব্ৰুষ্টাৰ কোণ i_B ত আপতিত হ'বলৈ দিয়া হ'ল। এনে কৰিলে দেখা যাব যে আপতিত পোহৰৰ এক অংশ প্ৰিজমৰ দ্বাৰা প্ৰতিফলিত হৈ পৰ্দাত পৰিছে আৰু আন এক অংশ প্ৰতিসৰিত হৈছে। এতিয়া আপতিত ৰশ্মিক অক্ষ হিচাপে লৈ যদি সমৰতৰকক কৌণিক বিচ্যুতি প্ৰদান কৰা হয় তেন্তে এক বিশেষ কোণত সমৰতৰকেৰে পাৰ হৈ অহা পোহৰৰ গোটেই অংশ প্ৰিজমে প্ৰতিসৰিত কৰিব; পৰ্দাত পূৰ্বে দেখা যোৱা পোহৰচমকা নোহোৱা হৈ পৰিব।

10.7.2 প্ৰতিফলনৰ দ্বাৰা সমৰতৰন (Polarisation by Reflection)

পানীৰ দৰে স্বচ্ছ মাধ্যমৰ পৰা হোৱা পোহৰৰ প্ৰতিফলন [10.23) (b)] চিত্ৰত দেখুওৱা হৈছে। আগতে উল্লেখ কৰাৰ দৰে ইয়াতো ড'ট আৰু কাঁড়ে প্ৰতিফলিত আৰু প্ৰতিসৰিত দুয়োবিধ তৰংগত উভয় প্ৰকাৰৰ সমৰতৰনৰ উপস্থিতি সূচাইছে। চিত্ৰত আমি প্ৰতিফলিত তৰংগটো প্ৰতিসৰিত তৰংগৰ লম্বভাৱে গতি কৰা দেখুৱাইছো। পানীৰ অণুত থকা ইলেকট্ৰনবোৰৰ দোলনে প্ৰতিফলিত তৰংগৰ সৃষ্টি কৰে। বায়ুৰ পৰা পানীত প্ৰৱেশ কৰা বিকিৰণটোৰ প্ৰভাৱত, অৰ্থাৎ প্ৰতিসৰিত তৰংগৰ প্ৰভাৱত ইলেকট্ৰনবোৰে তৰংগৰ গতিৰ লম্বভাৱে থকা কৈ, আৰু লগতে পৰস্পৰ লম্বভাৱে থকা দুটা দিশত দোলন কৰে। কাঁড়বোৰ প্ৰতিফলিত তৰংগৰ দিশৰ সমান্তৰালকৈ আছে। ইলেকট্ৰনবোৰৰ এই দিশৰ দোলনে প্ৰতিফলিত তৰংগ সৃষ্টিত অৰিহণা নোযোগায়। সেয়ে প্ৰতিফলিত তৰংগটো, ছবিত দেখুওৱাৰ দৰে, কাগজখিলাৰ সমতলৰ লম্ব দিশত বৈখিকভাৱে সমৰতৰিত (ইয়াক ড'টবোৰে বুজোৱা হৈছে)। প্ৰতিফলিত তৰংগটো যে উক্ত দিশত সমৰতৰিত সেয়া আমি তৰংগটো এচটা বিশ্লেষকৰ পলাৰাইড দ্বাৰা পৰীক্ষা কৰি নিশ্চিত হ'ব পাৰো। বিশ্লেষকৰ মাজেৰে সৰকি যোৱা পোহৰৰ তীব্ৰতা পলাৰাইডচলাৰ পাৰক-অক্ষৰ দিশ নিৰ্ণয় কৰিব। পাৰক অক্ষ কাগজৰ সমতলত থাকিলে, অৰ্থাৎ আপতন তলত থাকিলে, বিশ্লেষকেৰে নিৰ্গমন ঘটা পোহৰৰ তীব্ৰতা শূন্য হ'ব।

ভিন-ভিন আলোক ঘনত্বৰ (Optical Density) দুটা স্বচ্ছ মাধ্যমৰ সন্ধিতলত অসমৰতৰিত পোহৰ আপতিত হোৱাৰ পিচত যদি প্ৰতিফলিত আৰু প্ৰতিসৰিত ৰশ্মি পৰস্পৰ লম্ব দিশে থাকে তেন্তে প্ৰতিফলিত তৰংগটো সমৰতৰিত হয়; আৰু প্ৰতিফলিত তৰংগৰ বৈদ্যুতিক ভেক্টৰটো আপতন তলৰ লম্ব দিশত থাকে। গতিকে আমি দেখিলো যে প্ৰতিফলিত তৰংগৰ সঞ্চাৰণ দিশ যদি প্ৰতিসৰিত তৰংগৰ সঞ্চাৰণৰ দিশৰ লম্বভাৱে থাকে তেন্তে প্ৰতিফলিত তৰংগটো সম্পূৰ্ণৰূপে সমৰতৰিত হয়। এই ক্ষেত্ৰত আপতন কোণটোক ব্ৰুষ্টাৰ কোণ

পদার্থ বিজ্ঞান

(Brewster's angle) বোলে; আৰু ইয়াক i_B চিহ্নে বুজোৱা হয়। ইয়াৰ পিচত আমি দেখুৱাম যে i_B কোণটো আৰু ঘনতৰ মাধ্যমৰ প্ৰতিসৰাংক r ৰ মাজৰ এটা সম্পৰ্ক আছে।

যিহেতু $i_B + r = \pi/2$, সেয়ে স্নেলৰ নীতিৰ পৰা আমি পাব

$$\mu = \frac{\sin i_B}{\sin r} = \frac{\sin i_B}{\sin(\pi/2 - i_B)}$$

$$= \frac{\sin i_B}{\cos i_B} = \tan i_B \quad (10.36)$$

(10.36) সমীকৰণটোক ব্ৰুষ্টাৰৰ নীতি (Brewster's Law) বোলে।

উদাহৰণ 10.9 সমতল কাঁচৰ পৃষ্ঠ এখনত অসমবৰ্তিত পোহৰ আপতিত হৈছে। কাঁচত প্ৰতিফলিত আৰু প্ৰতিসৰিত হোৱা ৰশ্মি পৰস্পৰ লম্ব দিশত থাকিবলৈ আপতন কোণটো নিৰ্ণয় কৰা।

উত্তৰ ইয়াত $i + r = \pi/2$ হ'বলৈ হ'লে $\tan i_B = \mu = 1.5$ হ'ব লাগিব। গতিকে আমি পাম $i_B = 57^\circ$ । ইয়েই হ'ল বায়ুৰ পৰা কাঁচলৈ থকা সন্ধিতলৰ বাবে ব্ৰুষ্টাৰৰ কোণ।

উদাহৰণ 10.9

সৰলতাৰ খাতিৰত আমি ইতিমধ্যে কৰি অহা আলোচনাত পোহৰৰ বিচ্ছুৰণ 90° ত আৰু প্ৰতিফলন ব্ৰুষ্টাৰ কোণত হোৱা বুলি ধৰি লৈছিলো। এই বিশেষ পৰিস্থিতিত বৈদ্যুতিক ক্ষেত্ৰৰ দুটা উপাংশৰ ভিতৰত এটা উপাংশ শূন্য হয়। অন্য কোণত হোৱা বিচ্ছুৰণ আৰু প্ৰতিফলনৰ ক্ষেত্ৰত বৈদ্যুতিক ক্ষেত্ৰৰ দুয়োটা উপাংশ উপস্থিত থাকে। কেৱল এটা উপাংশ আনটোৰ তুলনাত ডাঙৰ। যিহেতু এই উপাংশ দুটা অসমবৰ্তিত পোহৰৰ তৰংগৰ পৰা আহৰণ কৰা, সেয়ে উপাংশ দুটাৰ মাজত কোনো স্থিৰ দশা পাৰ্থক্য থাকিব নোৱাৰে। এনে পোহৰক বিশ্লেষক এটা ঘূৰাই ঘূৰাই পৰ্য্যবেক্ষণ কৰিলে সৰকি অহা পোহৰ তীব্ৰতা এবাৰ সৰ্বোচ্চ আৰু এবাৰ সৰ্বনিম্ন হোৱা দেখা যাব, কিন্তু তীব্ৰতা শূন্য পোৱা নাযাব। আপতিত এনে পোহৰক **আংশিকভাৱে সমবৰ্তিত (partially polarised)** পোহৰ বোলে।

পৰিস্থিতিটো আমি সহজকৈ বুজিবলৈ চেষ্টা কৰোঁক। দুটা মাধ্যমৰ সন্ধিতলত যদি ব্ৰুষ্টাৰ কোণত অসমবৰ্তিত পোহৰ আপতিত হয় তেন্তে আপতন তলৰ লম্বভাৱে থকা বৈদ্যুতিক ক্ষেত্ৰ ভেক্টৰটোহে অকলে প্ৰতিফলিত হয়। ধৰা হওঁক এইবাৰ আমি ভাল সমবৰ্তক এটা ব্যৱহাৰ কৰি আপতন তলৰ লম্ব দিশত থকা বৈদ্যুতিক ভেক্টৰটো আপতিত অসমবৰ্তিত পোহৰৰ পৰা আঁতৰাই দিলো, আৰু তাৰ পিচত সেই পোহৰ ব্ৰুষ্টাৰ কোণত প্ৰিজমৰ পৃষ্ঠত আপতিত হ'বলৈ দিলো। আপতনৰ পিচত এইবাৰ আমি কোনো প্ৰতিফলিত পোহৰ নাপাম; গোটেই পোহৰখিনি প্ৰিজমৰ মাজেৰে প্ৰতিসৰিত হৈ পৰিব।

এই অধ্যায়টোৰ আৰম্ভণিতে আমি উল্লেখ কৰিছিলো যে পোহৰে এনে কিছুমান পৰিঘটনা প্ৰদৰ্শন কৰে যিবোৰ একমাত্ৰ পোহৰৰ তৰংগ তত্ত্বৰ সহায়তহে ব্যাখ্যা কৰিব পাৰি। তৰংগ তত্ত্বৰ যথার্থ ধাৰণাটো আয়ত্ত কৰাৰ উদ্দেশ্যে আমি নবম অধ্যায়ত ৰশ্মি পোহৰবিজ্ঞানৰ আধাৰত আলোচনা কৰি অহা প্ৰতিফলন আৰু প্ৰতিসৰণৰ লেখীয়া পৰিঘটনাবোৰ যে পোহৰৰ তৰংগতত্ত্বৰ দ্বাৰাও ব্যাখ্যা কৰিব পাৰি সেয়া দেখুৱাইছিলো। তাৰ পিচত আমি পোহৰবিজ্ঞানত এক যুগান্তকাৰী পৰীক্ষা ৰূপে পৰিগণিত হোৱা ইয়ঙৰ দ্বি-ছিদ্র পৰীক্ষাটো বৰ্ণনা আৰু ব্যাখ্যা কৰিছিলো। অৱশেষত আমি কেইটামান সংলগ্ন বিষয় যেনে, অপবৰ্তন, বিভেদন, সমবৰ্তন আৰু ৰশ্মি পোহৰবিজ্ঞানৰ প্ৰযোজ্যতা

সম্বন্ধে আলোচনা আগবঢ়াইছিলো। ইয়াৰ পৰৱৰ্তী অধ্যায়ত আমি দেখিম যে 1900 চনমানত, নতুন শতিকা এটাৰ আৰম্ভণিৰ কালত কেনেদৰে কিছুমান নতুন পৰীক্ষাই পদাৰ্থবিজ্ঞানৰ কেইটামান নতুন তত্ত্বৰ জন্ম দিলে।

সাৰাংশ

1. হাইজেন্সৰ নীতি মতে তৰংগসম্মুখ এটাৰ প্ৰতিটো বিন্দুৱেই হ'ল গৌণ তৰংগৰ একো-একোটা উৎস; আৰু এই গৌণ তৰংগবোৰ লগলাগি পৰৱৰ্তী মুহূৰ্তৰ তৰংগসম্মুখ গঠন কৰে।
2. হাইজেন্সৰ ধাৰণা অনুসৰি গৌণ তৰংগবোৰৰ সম্মুখ অংশত সিহঁতৰ ওপৰত অঁকা স্পৰ্শক পৃষ্ঠখনেই হ'ল নতুন এটাৰ তৰংগসম্মুখ। পোহৰৰ দ্ৰুতি যদি সকলো দিশে সমান হয় তেন্তে গৌণ তৰংগবোৰ গোলাকৃতিৰ হয়। তৰংগসম্মুখৰ লম্বভাৱে অঁকা সৰলৰেখাবোৰেই হ'ল পোহৰৰ ৰশ্মি, আৰু তৰংগসম্মুখটোৱে একেটা মাধ্যমত অতিক্ৰম কৰা এক নিৰ্দিষ্ট দূৰত্বৰ বাবে প্ৰয়োজন হোৱা সময় কোনটো ৰশ্মি সাপেক্ষে নিৰ্ণয় কৰা হৈছে তাৰ ওপৰত নিৰ্ভৰ নকৰে। এই নীতিটোৰ পৰাই প্ৰতিফলন আৰু প্ৰতিসৰণৰ পৰিচিত নীতিকেইটা পোৱা যায়।
3. দুটা বা তাতোধিক পোহৰৰ উৎসই একেটা বিন্দু উদ্ভাসিত কৰিলে অধ্যাৰোপণৰ নীতি প্ৰয়োগ কৰি সেই বিন্দুত লব্ধ তীব্ৰতা নিৰ্ণয় কৰিব পাৰি। নিৰ্দিষ্ট বিন্দুটোত উৎসকেইটাৰ গাইণ্ডটীয়া তীব্ৰতা যোগ হোৱাৰ লগতে লব্ধ তীব্ৰতাৰ প্ৰকাশৰাশিত সমাৰোপণ পদ এটাও থাকে। পিচে এই পদটোৰ গড়মান শূন্য নহ'লেহে পদটোৰ গুৰুত্ব থাকে। গড়মান শূন্য নহ'বলৈ হ'লে উৎসবোৰ নিৰ্গত কৰা পোহৰৰ কম্পনাংক একে হ'ব লাগে আৰু লগতে পোহৰ তৰংগবোৰৰ মাজত শূন্য বা এক স্থিৰ দশা পাৰ্থক্য থাকিব লাগিব।
4. ইয়ঙৰ দ্বি-ছিদ্ৰ পৰীক্ষাত λ/d কৌণিক ব্যৱধানত সমবেধৰ এলানি পটি পোৱা যায়। ইয়াত λ হ'ল পোহৰৰ তৰংগদৈৰ্ঘ্য আৰু d হ'ল দ্বি-ছিদ্ৰৰ মাজৰ ব্যৱধান। মূল উৎস, দ্বি-ছিদ্ৰৰ মধ্য বিন্দু আৰু কেন্দ্ৰীয় উজ্জ্বল পটি একেডাল সৰলৰেখাত থাকে। উৎসটো যদি বিন্দুত আকাৰৰ হয়, আৰু ই যদি দ্বি-ছিদ্ৰৰ সৈতে λ/d তকৈ ডাঙৰ কোণ স্থাপন কৰে তেন্তে পৰ্দাত সমাৰোপণ পটিৰ চানেকিটো নোহোৱা হৈ পৰিব।
5. এক ছিদ্ৰত পোহৰৰ অপৰ্যবৰ্তনৰ ফলত অপৰ্যবৰ্তন পটিৰ চানেকি গঠন হয়। চানেকিটোৰ মাজভাগত কেন্দ্ৰীয়, উজ্জ্বল পটিটো থাকে। যদি ছিদ্ৰৰ বেধ a হয় আৰু আপতিত পোহৰৰ তৰংগদৈৰ্ঘ্য λ হয় তেন্তে পৰ্দাত $\pm \frac{\lambda}{a}, \pm \frac{2\lambda}{a}, \dots$ ইত্যাদি কোণত পোহৰৰ তীব্ৰতা শূন্য হয়, আৰু সেইবোৰ কোণত অন্ধকাৰ পটিবোৰ দেখা যায়। যিকোনো দুটা অন্ধকাৰ পটিৰ মাজত এটা গৌণ উজ্জ্বল পটি থাকে। অপৰ্যবৰ্তনে টেলিস্ক'পৰ কৌণিক বিভেদন λ/D য়ে সীমিত কৰে-ইয়াত D হ'ল টেলিস্ক'পৰ অভিলক্ষ্য বা ছিদ্ৰমুখৰ ব্যাস। দুটা তৰাৰ মাজৰ ব্যৱধান ইয়াতকৈ কম হ'লে টেলিস্ক'পত গঠন হোৱা সিহঁতৰ প্ৰতিবিম্ব দুটা ওপৰা-উপৰিকৈ অৱস্থান কৰিব। একেদৰে, n প্ৰতিসৰাংকৰ মাধ্যমত থকা লক্ষ্যবস্তু এটাৰ সৈতে মাইক্ৰ'স্ক'পৰ অভিলক্ষ্যই স্থাপন কৰা কোণটো যদি 2β হয় তেন্তে মাইক্ৰ'স্ক'পটোৰ সহায়ত লক্ষ্যবস্তুৰ নিম্নতম $\lambda/(2n \sin \lambda)$ ব্যৱধানত থকা দুটা বিন্দু স্পষ্টকৈ দেখা যাব- আৰু এই সংখ্যাটোৱেই হ'ল মাইক্ৰ'স্ক'পটোৰ বিভেদন সীমা। অপৰ্যবৰ্তনেই পোহৰৰ ৰশ্মিৰ ধাৰণাটোৰ সীমাৱদ্ধতা নিৰ্ণয় কৰে। পৰস্পৰ সমান্তৰাল ৰশ্মিৰে গঠিত a বেধৰ ৰশ্মিপুঞ্জ এটা a^2/λ দূৰত্ব অতিক্ৰম কৰাৰ পিচত অপৰ্যবৰ্তনৰ বাবে তাৰ বেধ বৃদ্ধি পাবলৈ ধৰে। a^2/λ দূৰত্বটোক ফ্ৰেনেল দূৰত্ব বোলে।
6. সূৰ্য্যৰ পৰা অহা পোহৰৰ দৰে প্ৰাকৃতিক পোহৰ অসমবৰ্তিত প্ৰকৃতিৰ পোহৰ। অৰ্থাৎ এই পোহৰ তৰংগত থকা বৈদ্যুতিক ভেক্টৰে তৰংগৰ গতিৰ লম্ব দিশত থকা সমতলত থাকি দ্ৰুত হাৰত আৰু যাদৃচ্ছিকভাৱে তাৰ দোলনৰ দিশ পৰিবৰ্তন কৰি থাকে। পলাৰাইডে বৈদ্যুতিক ভেক্টৰটোৰ মাত্ৰ এটা উপাংশহে (পলাৰাইডৰ এক বিশেষ অংশৰ সমান্তৰালভাৱে থকা উপাংশ) তাৰ মাজেৰে সৰকি যাব দিয়ে। পলাৰাইডৰ মাজেৰে এইদৰে সৰকি যোৱাৰ পিচত যি পোহৰ পোৱা যায় তাক বৈখিকভাৱে সমবৰ্তিত বা সমতল সমবৰ্তিত পোহৰ বোলে। এনে পোহৰ যদি 2π

পদার্থ বিজ্ঞান

কোণত ঘূৰিব পৰা আন এচলা পলাৰইডেৰে নিৰীক্ষণ কৰা হয় তেস্তে নিৰ্গমন হোৱা পোহৰৰ তীব্রতা পলাৰইডৰ এক সম্পূৰ্ণ ঘূৰ্ণনত দুবাৰকৈ সৰ্বোচ্চ আৰু দুবাৰকৈ সৰ্বনিম্ন হোৱা দেখা যায়। প্রতিফলন আৰু বিচ্ছুৰণৰ সহায়তো সমৱৰ্তিত পোহৰ পাব পাৰি। প্রতিফলনৰ ক্ষেত্ৰত অসমৱৰ্তিত পোহৰ প্রতিফলক পৃষ্ঠত এক বিশেষ কোণত (ইয়াক ব্ৰষ্টাৰ কোণ) আপতিত হ'ব লাগে; আৰু বিচ্ছুৰণৰ ক্ষেত্ৰত অসমৱৰ্তিত পোহৰ বায়ুমণ্ডলৰ অণুত $p/2$ কোণত বিচ্ছুৰিত হ'ব লাগে।

মনকৰিবলগীয়া

1. বিন্দু-উৎসৰ পৰা তৰংগ সকলো দিশে বিস্তৃত হৈ পৰে; আনহাতে পোহৰে এঠাইৰ পৰা আন ঠাইলৈ ঠেক বেধৰ বশিৰ ৰূপত গতি কৰা দেখা যায়। হাইজেন্স, ইয়ং আৰু ফ্ৰেনেলৰ অন্তৰ্দৃষ্টি আৰু পৰীক্ষাবোৰৰ দ্বাৰাহে বুজিব পৰা গ'ল কিদৰে পোহৰৰ তৰংগ তত্ত্বই পোহৰৰ এই সমস্ত ধৰণৰ আচৰণৰ ব্যাখ্যা দিবলৈ সক্ষম হয়।
2. তৰংগৰ ক্ষেত্ৰত দেখা পোৱা এক নতুন আৰু গুৰুত্বপূৰ্ণ বৈশিষ্ট্য হ'ল ভিন-ভিন উৎসই নিৰ্গত কৰা তৰংগৰ বিস্তাৰৰ সমাৰোপণ। ইয়ঙৰ পৰীক্ষাই দেখুৱালে যে এই সমাৰোপণ গঠনমূলক আৰু ধ্বংসমূলক হ'ব পাৰে।
3. আনকি একক ছিদ্র এটাত আপতিত তৰংগ একোটাক বহু সংখ্যক তৰংগৰ উৎস ৰূপে গণ্য কৰিব পাৰি। এই উৎসবোৰৰ পৰা ওলাই অহা তৰংগবোৰে সন্মুখৰ দিশে ($\theta = 0$) গঠনমূলকভাৱে আৰু অইন দিশত ধ্বংসমূলকভাৱে সমাৰোপিত হয়।
4. অপৱৰ্তনে বশি পোহৰবিজ্ঞানৰ সীমাবদ্ধতা আনি দিয়ে। পৰস্পৰৰ পৰা কিমান নিম্নতম ব্যৱধানত থকা দুটা বস্তু মাইক্ৰ'স্ক'প আৰু টেলিস্ক'পৰ সহায়ত স্পষ্টকৈ পৰিলক্ষিত হ'ব পাৰে সেই সীমা নিৰ্দ্ধাৰণ কৰে ব্যৱহৃত পোহৰৰ তৰংগদৈৰ্ঘ্যই।
5. সমাৰোপণ আৰু অপৱৰ্তন পৰিঘটনা অনুদৈৰ্ঘ্য তৰংগৰ ক্ষেত্ৰতো পৰিলক্ষিত হয়। পিচে সমৱৰ্তন পোহৰৰ দৰে একমাত্র অনুপ্রস্থ ক্ষেত্ৰতহে দেখিবলৈ পোৱা যায়।

অনুশীলনী

- 10.1 বায়ুৰ পৰা পানীৰ পৃষ্ঠত তৰংগদৈৰ্ঘ্যৰ একবৰ্ণী পোহৰ আপতিত হৈছে। (a) প্রতিফলিত, আৰু (b) প্রতিসৰিত পোহৰৰ তৰংগদৈৰ্ঘ্য, কম্পনাংক আৰু দ্ৰুতি কিমান? পানীৰ প্রতিসৰাংক 1.33।
- 10.2 তলত উল্লেখ কৰা প্রতিটো ক্ষেত্ৰতে তৰংগসন্মুখটোৰ আকৃতি কেনে হ'ব লিখা :
 - (a) বিন্দু-উৎস এটাৰ পৰা অপসাৰী পোহৰ।
 - (b) উত্তল লেন্স এখনৰ ফ'কাছত স্থাপন কৰা বিন্দু উৎসৰ পৰা পোহৰ লেন্সত আপতিত হোৱাৰ পিচত লেন্সখনৰ আনটো ফালেৰে নিৰ্গমন ঘটা পোহৰ।
 - (c) দূৰণিৰ তৰা এটাৰ পৰা অহা পোহৰৰ তৰংগসন্মুখ এটাৰ যিটো অংশ পৃথিৱীত পৰে সেই অংশ।
- 10.3 (a) কাঁচৰ প্রতিসৰাংক 1.5। কাঁচত পোহৰৰ দ্ৰুতি কিমান? (বায়ুশূন্য স্থানত পোহৰৰ দ্ৰুতি $3.0 \times 10^8 \text{ m s}^{-1}$)
 - (b) কাঁচৰ মাজেৰে যাওঁতে পোহৰৰ ৰঙৰ ওপৰত তাৰ দ্ৰুতি নিৰ্ভৰ কৰে নে নকৰে? যদি কৰে ৰঙা আৰু বেঙুনীয়াৰ মাজত কোনবিধ ৰঙৰ পোহৰৰ দ্ৰুতি কম?
- 10.4 ইয়ঙৰ দ্বি-ছিদ্র পৰীক্ষাত ছিদ্র দুটাৰ মাজৰ ব্যৱধান 0.28 mm আৰু পৰ্দাখনৰ দূৰত্ব 1.4 m। কেন্দ্ৰীয় উজ্জ্বল পটিটোৰ পৰা চতুৰ্থ উজ্জ্বল পটিটোৰ দূৰত্ব 1.2 cm। পৰীক্ষাটোত ব্যৱহাৰ কৰা পোহৰৰ তৰংগদৈৰ্ঘ্য নিৰ্ণয় কৰা।
- 10.5 ইয়ঙৰ দ্বি-ছিদ্র পৰীক্ষা এটাত λ তৰংগদৈৰ্ঘ্যৰ একবৰ্ণী পোহৰ ব্যৱহাৰ কৰা হৈছে। পৰ্দাৰ এটা বিশেষ

বিন্দুত সমাৰোপণ ঘটা তৰংগ দুটাৰ পথ পাৰ্থক্য। সেই বিন্দুত লব্ধ তীব্ৰতা K একক। যদি আন এটা বিন্দুত পথ পাৰ্থক্য $\lambda/3$ হয় তেন্তে সেই বিন্দুত লব্ধ তীব্ৰতা কিমান হ'ব?

10.6 ইয়ঙৰ দ্বি-ছিদ্র পৰীক্ষা এটাত সমাৰোপণ চানেকি গঠন কৰিবলৈ 650 nm আৰু 520 nm তৰংগদৈৰ্ঘ্যৰ পোহৰ থকা এটা যৌগিক বশ্মিপুঞ্জ ব্যৱহাৰ কৰা হ'ল।

(a) 650 nm তৰংগদৈৰ্ঘ্যৰ বাবে গঠিত চানেকিটোৰ কেন্দ্ৰীয় উজ্জ্বল পটিটোৰ পৰা তৃতীয় উজ্জ্বল পটিটোৰ দূৰত্ব নিৰ্ণয় কৰা।

(b) কেন্দ্ৰীয় উজ্জ্বল পটিটোৰ পৰা কি নিম্নতম দূৰত্বত দুয়োবিধ পোহৰৰ উজ্জ্বল পটি ওপৰা-উপৰিকৈ পৰিব?

10.7 দ্বি-ছিদ্র পৰীক্ষা এটাত ছিদ্রৰ পৰা 1 m আঁতৰত থকা পৰ্দাত গঠন হোৱা পটি এটাৰ কৌণিক বেধ 0.2° পোৱা গ'ল। পৰীক্ষাত ব্যৱহাৰ কৰা পোহৰৰ তৰংগদৈৰ্ঘ্য 600 nm। এইবাৰ গোটেই যন্ত্ৰটো পানীত বুৰাই লৈ পৰীক্ষাটো পুনৰকৈ কৰিলে পটিটোৰ কৌণিক বেধ কিমান পোৱা যাব? পানীৰ প্ৰতিসৰাংক $4/3$ বুলি ধৰিবা।

10.8 বায়ু-কাঁচ সন্ধিতলৰ বাবে ব্ৰষ্টাৰ কোণটো কিমান হ'ব? (কাঁচৰ প্ৰতিসৰাংক = 1.5)

10.9 সমতল প্ৰতিফলক পৃষ্ঠ এখনত 5000 Å তৰংগদৈৰ্ঘ্য পোহৰ আপতিত হয়। প্ৰতিফলিত পোহৰৰ তৰংগদৈৰ্ঘ্য আৰু কম্পনাংক কিমান? কি আপতন কোণৰ বাবে প্ৰতিফলিত বশ্মি আপতিত বশ্মিৰ লম্ব দিশত থাকিব?

10.10 4 mm ছিদ্রমুখ আৰু 400 nm তৰংগদৈৰ্ঘ্য পোহৰৰ ক্ষেত্ৰত কি দূৰত্বৰ বাবে পোহৰৰ তৰংগক বশ্মি বুলি গণ্য কৰিব পৰা যাব?

অতিৰিক্ত অনুশীলনী

10.11 তৰা এটাত থকা হাইড্ৰ'জেনে বিকিৰণ কৰা 6563 Å তৰংগদৈৰ্ঘ্য H α ৰেখাডাল পৃথিৱীৰ পৰা পৰ্য্যবেক্ষণ কৰাত ৰেখাডাল বৰ্ণালীৰ ৰঙা প্ৰান্তৰ ফালে 15 Å স্থানান্তৰিত হোৱা দেখা গ'ল। তৰাটো পৃথিৱীৰ পৰা আঁতৰলৈ গৈ থকাৰ বেগ নিৰ্ণয় কৰা।

10.12 পোহৰৰ কণিকা তত্ত্বই কেনে ধৰণৰ যুক্তিৰে পানীৰ দৰে মাধ্যম এটাতদ পোহৰৰ বেগ শূন্যস্থানত তাৰ বেগতকৈ অধিক হয় বুলি সিদ্ধান্ত আগবঢ়াইছিল ব্যাখ্যা কৰা। পানীত পোহৰৰ বেগ নিৰ্ণয় কৰা পৰীক্ষাই এই সিদ্ধান্ত শুদ্ধ বুলি সাব্যস্ত কৰিছে নেকি? যদি নাই কৰা তেন্তে পোহৰৰ কি বিকল্প তত্ত্বই পৰীক্ষামূলক ফলাফলক সমৰ্থন কৰে?

10.13 তোমালোকে পাঠ্যপুথিত ইতিমধ্যে পঢ়িছা কেনেকৈ হাইজেন্সৰ নীতিৰ পৰা প্ৰতিফলন আৰু প্ৰতিসৰণৰ নীতিকেইটা সাব্যস্ত কৰিব পৰা যায়। একেটা নীতি ব্যৱহাৰ কৰি পোনপটীয়াকৈ দেখুওৱা যে সমতল দাপোণ এখনৰ সন্মুখত বিন্দু আকৃতিৰ লক্ষ্যবস্তু এটা থ'লে দাপোণে তাৰ অসং প্ৰতিবিস্ত গঠন কৰে, আৰু দাপোণৰ পৰা প্ৰতিবিস্তৰ আৰু লক্ষ্যবস্তুৰ দূৰত্ব পৰস্পৰ সমান।

10.14 তৰংগৰ দ্ৰুতিৰ ওপৰত প্ৰভাৱ পেলাব পৰা কেইটামান সম্ভাৱ্য কাৰকৰ তালিকা এখন তলত দিয়া ধৰণে লিখা হৈছে:

- উৎসৰ প্ৰকৃতি
- তৰংগ সঞ্চাৰণ দিশ
- উৎস আৰু / অথবা পৰ্য্যবেক্ষকৰ গতি
- তৰংগদৈৰ্ঘ্য
- তৰংগৰ তীব্ৰতা

পদার্থ বিজ্ঞান

ওপৰোক্ত কোনটো / কোনবোৰ কাৰকৰ ওপৰত—যদি প্রকৃততে তেনে কাৰকৰ উল্লেখ আছে—

- (a) শূন্যস্থানত পোহৰৰ দ্ৰুতি,
- (b) কোনো মাধ্যমত (ধৰা কাঁচ অথবা পানীত) পোহৰৰ দ্ৰুতি, নিৰ্ভৰ কৰে?

10.15 তলত উল্লেখ কৰা পৰিস্থিতি দুটাৰ ক্ষেত্ৰত :

- (i) উৎস স্থিৰ; পৰ্য্যবেক্ষক গতিশীল, আৰু
- (ii) উৎস গতিশীল; পৰ্য্যবেক্ষক স্থিৰ

শব্দ তৰংগৰ উপলাব্ধিৰ প্ৰভাৱৰ ফলত হোৱা শব্দৰ কম্পনাংকৰ পৰিৱৰ্তনৰ সূত্ৰ দুটা পৰস্পৰৰ সৈতে কিছু ভিন্ন। পিচে শূন্যস্থানত পোহৰ তৰংগৰ বাবে উপলাব্ধিৰ প্ৰভাৱৰ প্ৰকৃত সূত্ৰ এই দুয়োটা পৰিস্থিতিৰ বাবে সাইলাখ একে। এনে কিয় হয় ব্যাখ্যা কৰা। শূন্যস্থানৰ পৰিৱৰ্তে কোনো মাধ্যমৰ মাজেৰে গতি কৰা পোহৰৰ ক্ষেত্ৰতো সূত্ৰ দুটা একে হ'ব পাৰে বুলি ভাবা নেকি?

10.16 দ্বি-ছিদ্র পৰীক্ষা এটাত ব্যৱহাৰ হোৱা পোহৰৰ তৰংগদৈৰ্ঘ্য হ'ল 600 nm । ছিদ্রদ্বয়ৰ পৰা বহু দূৰত স্থাপন কৰা পৰ্দা এখনত গঠিত সমাৰোপণ পট্টৰ কোণিক ব্যৱধান হ'ল 0.1° । ছিদ্রদ্বয়ৰ মাজৰ ব্যৱধান কিমান?

10.17 তলৰ প্ৰশ্নকেইটাৰ উত্তৰ দিয়া :

- (a) একক ছিদ্র অপৰ্য্যবৰ্তন পৰীক্ষা এটাত ছিদ্রটোৰ বেধ পূৰ্বৰ তুলনাত দুগুণ কৰা হ'ল। ইয়াৰ ফলত কেন্দ্ৰীয় অপৰ্য্যবৰ্তন পট্টটোৰ বেধ আৰু উজ্জ্বলতাৰ ওপৰত কি প্ৰভাৱ পৰিব।
- (b) দ্বি-ছিদ্র পৰীক্ষাত প্ৰতিটো ছিদ্রৰ পৰা হোৱা অপৰ্য্যবৰ্তনৰ সৈতে সমাৰোপণ চানেকি কি ধৰণে জড়িত?
- (c) দূৰৈৰ উৎস এটাৰ পৰা অহা পোহৰৰ বাটত বৃত্তাকাৰ আকৃতিৰ অস্বচ্ছ আৰু ক্ষুদ্ৰ আকাৰৰ বস্তু এটা স্থাপন কৰিলে বস্তুটোৰ ছাঁৰ মাজ অংশত পোহৰ দেখা যায়। কিয় এনে হয় ব্যাখ্যা কৰা।
- (d) 10 m উচ্চতাৰ কোঠা এটাক 7 m উচ্চতাৰ বেৰ এখনে দুটা প্ৰকোষ্ঠত বিভক্ত কৰে। প্ৰতিটো প্ৰকোষ্ঠত একোজন ছাত্ৰ আছে। পোহৰ আৰু শব্দ, উভয় প্ৰকাৰৰ তৰংগই যদি বাধাৰ কাণেৰে বন্ধভাৱে অগ্ৰসৰ হ'ব পাৰে তেন্তে ছাত্ৰ দুজনে পৰস্পৰৰ মাত-কথা শুনিবলৈ পায় যদিও দুয়ো দুয়োক দেখা নাপায় কিয়?
- (e) পোহৰৰ সৰলৰৈখিক গতিয়েই হ'ল বশ্মি পোহৰবিজ্ঞানৰ ভেঁটি। আনহাতে অপৰ্য্যবৰ্তন পৰিঘটনাই এই সৰলৰৈখিক গতিৰ ধাৰণাক নস্যাৎ কৰে। সেয়ে হ'লেও আলোকযন্ত্ৰই গঠন কৰা বস্তুৰ প্ৰতিবিস্মকে ধৰি আমাৰ দৈনন্দিন জীৱনৰ পোহৰ সম্পৰ্কীয় বহু ঘটনাকে পোহৰক বশ্মি হিচাপে ধৰি লৈ ব্যাখ্যা কৰা হয়। ইয়াৰ যুক্তিযুক্ততা কি?

10.18 দুটা পকী স্তম্ভ দুখন পাহাৰৰ চূড়াত অৱস্থিত; আৰু স্তম্ভ দুটাৰ মাজৰ ব্যৱধান 40 km । স্তম্ভ দুটা সংযোগকাৰী কাঙ্ক্ষনিক, আনুভূমিক ৰেখাডাল এই দুই পাহাৰৰ ঠিক সোঁমাজত থকা আন এখন পাহাৰৰ টিঙৰ পৰা 50 m উচ্চতাত থাকে। এই দুই স্তম্ভৰ মাজৰ অংশটোৰে বিশেষ অপৰ্য্যবৰ্তিত নোহোৱাকৈ প্ৰেৰণ কৰিব পৰা ৰেডিঅ' তৰংগৰ সৰ্বোচ্চ তৰংগদৈৰ্ঘ্য কিমান হ'ব পাৰে?

10.19 ঠেক ৰেখাছিদ্র এটাত 500 nm তৰংগদৈৰ্ঘ্যৰ পোহৰৰ সমান্তৰাল ৰশ্মিপুঞ্জ এটা আপতিত হয়। সৃষ্টি হোৱা অপৰ্য্যবৰ্তন চানেকিটো ছিদ্রৰ পৰা 1 m দূৰত্বত থকা পৰ্দা এখনত পৰিবলৈ দিয়া হ'ল। দেখা গ'ল যে চানেকিটোৰ প্ৰথম অন্ধকাৰ পট্টটো পৰ্দাৰ মাজ অংশৰ পৰা 2.5 mm দূৰত্ব অৱস্থিত। ৰেখাছিদ্রটোৰ বেধ নিৰ্ণয় কৰা।

10.20 তলৰ প্ৰশ্নকেইটাৰ উত্তৰ দিয়া :

- (a) টেলিভিছন ছাই থকা অৱস্থাত যদি কম উচ্চতাৰে উৰি অহা বিমান এখন ওপৰেৰে পাৰ হৈ যায় তেন্তে

টেলিভিছনৰ পৰ্দাখনত মৃদু কঁপনিৰ সৃষ্টি হয়। ইয়াৰ এটা সম্ভাৱ্য ব্যাখ্যা আগবঢ়োৱা।

(b) আমি ইতিমধ্যে পঢ়ি আহিছো যে অপৰ্যতন আৰু সমাৰোপণ চানেকিৰ তীব্রতাৰ বণ্টনৰ ভিত্তি হ'ল তৰংগ সৰণৰ (wave displacement) বৈখিক অধ্যাৰোপণৰ (linear superposition) নীতি। এই নীতিটোৰ যুক্তিযুক্ততা কোনখিনিত?

10.21 একক ছিদ্র অপৰ্যতন চানেকিৰ গাণিতিক আলোচনাত উল্লেখ কৰা হৈছিল যে $n\lambda/a$ কোণবোৰত পোহৰৰ তীব্রতা শূন্য হয়। ছিদ্রটো প্ৰয়োজনীয় ধৰণে ক্ষুদ্ৰতৰ অংশত বিভক্ত কৰি কেনেকৈ এটা তৰংগই আন এটাক প্ৰশমিত কৰি ওপৰোক্ত কোণবোৰত অন্ধকাৰ পঢ়ি গঠন কৰিব যুক্তিসহ বৰ্ণনা কৰা।